

മലങ്കര സുറിയാനി കത്തോലിക്കാ സഭയുടെ  
ആരാധനാക്രമം

**നമ്മുടെ കർത്താവിന്റെ  
ജനനഘരൂന്നാൾ**

(യൺദാ)





*Imprimatur*

✠ **Moran Mor Baselios Cardinal Cleemis**

*Major Archbishop-Catholicos of the Syro-Malankara Catholic Church*

*Approved by*

The Holy Episcopal Synod

*Prepared by*

The Synodal Commission for Liturgy

*Published by*

The Major Archiepiscopal Curia  
of the Syro-Malankara Catholic Church  
Catholicate Centre, Pattom, Trivandrum - 695 004

*Layout & Printing*

St. Mary's Press, Pattom, Trivandrum  
Phone : 0471 - 2446116, 2443374  
E-mail:stmarysoffsetpress@yahoo.com

[www.malankaralibrary.com](http://www.malankaralibrary.com)

## വിഷയവിവരം

	പേജ്
<b>നമ്മുടെ കർത്താവിന്റെ ജനനപ്പെരുന്നാൾ</b>	
സന്ധ്യ	5
സൂത്താനാ	22
രാത്രി	31
തീ ഉഴലിച്ച ശുശ്രൂഷ	64
യൽദാ കുർബാന ഗാനങ്ങൾ	74





## സന്ധ്യ

### കൗമാ

- കർമ്മി** : ശുബ്ഹോ ലാബോ ഉലബ്റോ വൽറുഹോ കാദീശോ.
- ജനം** : ബലഹീനരും പാപികളുമായ ഞങ്ങളുടെമേൽ അനുഗ്രഹങ്ങളും കരുണയും രണ്ടു ലോകങ്ങളിലും എന്നേക്കും ചൊരിയപ്പെടുമാറാകണമേ.

### പ്രാരംഭ പ്രാർത്ഥന

#### മസ്തുറ 51

ദൈവമേ, നിന്റെ കൃപയിൻപ്രകാരം എന്നോട് കരുണ ചെയ്യണമേ. നിന്റെ കരുണയുടെ ബഹുത്വപ്രകാരം എന്റെ പാപങ്ങൾ മായിച്ചു കളയണമേ.

എന്റെ അന്യായത്തിൽനിന്ന് എന്നെ നന്നായി കഴുകി എന്റെ പാപങ്ങളിൽനിന്ന് എന്നെ വെടിപ്പാക്കണമേ.

എന്തെന്നാൽ എന്റെ അതിക്രമങ്ങൾ ഞാൻ അറിയുന്നു. എന്റെ പാപങ്ങൾ എപ്പോഴും എന്റെ നേരേ ഇരിക്കുന്നു.

നിനക്കെതിരായിത്തന്നെ ഞാൻ പാപം ചെയ്തു. നിന്റെ തിരുമുമ്പിൽ തിന്മകൾ ഞാൻ ചെയ്തു. അത് നിന്റെ വചനത്തിൽ നീ നീതീകരിക്കപ്പെടുകയും നിന്റെ ന്യായവിധികളിൽ നീ ജയിക്കുകയും ചെയ്യുവാനായിട്ടു തന്നെ.

എന്തെന്നാൽ അന്യായത്തിൽ ഞാൻ ഉത്ഭവിച്ചു. പാപങ്ങളിൽ എന്റെ മാതാവ് എന്നെ ഗർഭം ധരിക്കുകയും ചെയ്തു.

എന്നാൽ നീതിയിൽ നീ ഇഷ്ടപ്പെട്ടു. നിന്റെ ജ്ഞാനത്തിന്റെ രഹസ്യങ്ങൾ എന്നെ നീ അറിയിച്ചു.

സോപ്പാകൊണ്ട് എന്റെമേൽ നീ തളിക്കണമേ. ഞാൻ വെടിപ്പാക്കപ്പെടും അതിനാൽ എന്നെ നീ വെൺമയാക്കണമേ. ഉറച്ച മഞ്ഞിനെക്കാൾ ഞാൻ വെൺമയാകും.

നിന്റെ ആനന്ദവും സന്തോഷവും കൊണ്ട് എന്നെ തൃപ്തിയാക്കണമേ. ക്ഷീണതയുള്ള എന്റെ അസ്ഥികൾ സന്തോഷിക്കും.

എന്റെ പാപങ്ങളിൽനിന്ന് നിന്റെ തിരുമുഖം തിരിച്ച് എന്റെ അതിക്രമങ്ങൾ ഒക്കെയും മായിച്ചുകളയണമേ.

ദൈവമേ, ഒരു വെടിപ്പുള്ള ഹൃദയം എന്നിൽ സൃഷ്ടിക്കണമേ. സ്ഥിരതയുള്ള നിന്റെ ആത്മാവിനെ എന്റെ ഉള്ളിൽ പുതുതാക്കണമേ.

നിന്റെ തിരുമുമ്പിൽനിന്ന് എന്നെ തള്ളിക്കളയരുതേ. നിന്റെ പരിശുദ്ധാത്മാവിനെ എന്നിൽനിന്ന് എടുക്കുകയുമരുതേ.

എന്നാലോ, നിന്റെ ആനന്ദവും രക്ഷയും എനിക്ക് തിരിച്ചുതരണമേ. മഹത്വമുള്ള നിന്റെ ആത്മാവ് എന്നെ താങ്ങുമാറാകണമേ.

അപ്പോൾ ഞാൻ അതിക്രമക്കാരെ നിന്റെ വഴി പഠിപ്പിക്കും. പാപികൾ നിങ്കലേക്കു തിരിയുകയും ചെയ്യും.

എന്റെ ദൈവമേ, എന്റെ രക്ഷയുടെ ദൈവമേ, രക്തത്തിൽ നിന്ന് എന്നെ രക്ഷിക്കണമേ. എന്റെ നാവ് നിന്റെ നീതിയെ സ്തുതിക്കും.

കർത്താവേ, എന്റെ അധരങ്ങൾ എനിക്ക് തുറക്കണമേ. എന്റെ വായ് നിന്റെ സ്തുതികൾ പാടും.

എന്തെന്നാൽ ബലികളിൽ നീ ഇഷ്ടപ്പെട്ടില്ല. ഹോമബലികളിൽ നീ രമ്യപ്പെട്ടുമില്ല.

ദൈവത്തിന്റെ ബലികൾ താഴ്മയുള്ള ആത്മാവാകുന്നു. ദൈവം നൂറുങ്ങിയ ഹൃദയം നിരസിക്കുന്നില്ല.

നിന്റെ ഇഷ്ടത്താൽ സെഹിയോനോട് നന്മ ചെയ്യണമേ. ഊർശ്ശേമിന്റെ മതിലുകൾ പണിയണമേ.

അപ്പോൾ ബലികളിലും ഹോമബലികളിലും നീ ഇഷ്ടപ്പെടും. അപ്പോൾ നിന്റെ ബലിപീഠത്തിന്മേൽ കാളകൾ ബലിയായി കരേറും.

ദൈവമേ, സ്തുതി നിനക്കു യോഗ്യമാകുന്നു. ബാറെക്മോർ.

**കർമ്മി** : ശുബ്ഹോ...

**ജനം** : മെൻഓലം...

### എനിയോനോ

(എനിയോനോ-ഏമൊദികീസൊ)

(ഭാഗ്യം തേ മ്ശിഹാ...)

മാതാവിൻ കന്യാ മുദ്രയ്ക്കേതും  
ഊനമതെന്യേ ജാതം ചെയ്തോനേ  
ദേവാ കൃപചെയ്തീടണമെ.

കാഴ്ചകളാൽ ജ്ഞാനികൾ ബഹുമാനിച്ചു  
ആട്ടിടയന്മാർ വന്ദനമർപ്പിച്ചു ദേവാ...

ഞങ്ങൾക്കായ് ദയവാടൂ ശിശുവായോനേ  
ബേത്ലഹേമിൽ മുട്ടിലിഴഞ്ഞോനേ ദേവാ...

ജാതം ചെയ്തൻപാൽ ഗൃഹയിൽ വസിച്ചു  
പാഴ്തുണിയാലെ ചുറ്റപ്പെട്ടോനേ ദേവാ...

ശാശ്വതനാം താതനിൽ നിന്നുത്ഭൂതാ  
കാലത്തികവിൽ മേരീസുതനായൊരു ദേവാ...

നിൻമഹിമാവിനെ ആരാധിച്ചീടാൻ  
വിദ്യാന്മാരെ ആകർഷിച്ചോനേ ദേവാ...

നിൻജനിയാൽ വാനവമാനവരേയും  
മോദിപ്പിച്ചോൻ നാഥാ നീ ധന്യൻ ദേവാ...

ബാറെക്മോർ.

**കർമ്മി** : ശുബ്ഹൊ...

**ജനം** : മെൻഓലം...

ജനനത്താൽ ബിംബാർച്ചനയെ നീക്കി  
നരരെ വീണ്ടോൻ സുതനെ വന്ദിക്കാം ദേവാ...

കുറിയേലായിസ്സോൻ

**മസ്മൂറാകൾ 141,142,119,117**

കർത്താവേ, നിന്നെ ഞാൻ വിളിച്ചു. എന്നോട് നീ ഉത്ത  
രമരുളി, എന്റെ വചനങ്ങൾ സൂക്ഷിച്ചുകേൾക്കണമേ.

എന്റെ പ്രാർത്ഥന നിന്റെ മുമ്പാകെ ധൂപംപോലെയും  
എന്റെ കൈകളുടെ കാഴ്ച സന്ധ്യാബലിപോലെയും  
കൈക്കൊള്ളണമേ.

എന്റെ ഹൃദയം ദുഷ്കാര്യത്തിന് ചായുകയും ഞാൻ  
അന്യായമായി പ്രവർത്തിക്കുകയും ചെയ്യാതിരിക്കുവാൻ  
എന്റെ വായ്ക്ക് കാവൽക്കാരനെയും എന്റെ അധരങ്ങൾക്ക്  
സൂക്ഷിപ്പുകാരനെയും നിയമിക്കണമേ.



ദുഷ്ടന്മാരോടുകൂടെ ഞാൻ അപ്പം ഭക്ഷിക്കുമാറാകരുതേ. നീതിമാൻ എന്നെ പഠിപ്പിക്കുകയും ശാസിക്കുകയും ചെയ്യട്ടെ.

ദുഷ്ടന്മാരുടെ എണ്ണുകൊണ്ട് എന്റെ ശിരസിനെ അഭിഷേകം ചെയ്യരുതേ. എന്തെന്നാൽ എന്റെ പ്രാർത്ഥന അവരുടെ ദുഷ്ടതയ്ക്ക് എതിരായിട്ടാകുന്നു.

അവരുടെ ന്യായാധിപന്മാർ പറയാൽ തടയപ്പെട്ടു. ഇമ്പമുള്ള എന്റെ വചനങ്ങൾ അവർ കേട്ടു.

ഭൂമിയെ പിളർക്കുന്ന കൊഴുപോലെ പാതാളത്തിന്റെ വായ്ക്കരികെ അവരുടെ അസ്ഥികൾ ചിതറപ്പെട്ടിരിക്കുന്നു.

കർത്താവേ, ഞാൻ എന്റെ കണ്ണുകൾ നിന്റെ അടുക്കലേക്കുയർത്തി നിന്നിൽ ശരണപ്പെട്ടിരിക്കുന്നു. എന്റെ ആത്മാവിനെ തള്ളിക്കളയരുതേ.

എനിക്കായി കെണികൾ മറച്ചുവെച്ചിട്ടുള്ള പ്രശംസകരുടെ കൈയിൽനിന്ന് എന്നെ കാത്തുകൊള്ളണമേ.

ഞാൻ കടന്നുപോകുന്നതിനുമുമ്പ് അന്യായക്കാർ ഒരു മിച്ച് തങ്ങളുടെ വലകളിൽ വീഴും.

**142.** ഞാൻ എന്റെ ശബ്ദമുയർത്തി കർത്താവിനെ വിളിച്ചു. എന്റെ ശബ്ദമുയർത്തി ഞാൻ കർത്താവിനോട് അപേക്ഷിച്ചു.

അവന്റെ മുമ്പാകെ ഞാൻ എന്റെ സങ്കടം ബോധിപ്പിച്ചു. അവന്റെ മുമ്പാകെ എന്റെ തെരക്കങ്ങൾ ഞാൻ അറിയിക്കുകയും ചെയ്തു.

എന്റെ ആത്മാവ് കൂണ്ഠിതപ്പെട്ടപ്പോൾ നീ എന്റെ ഊടുവഴികൾ അറിയുന്നു. ഞാൻ നടക്കുന്ന വഴിയിൽ അവർ എനിക്കായി കെണികൾ മറച്ചുവെച്ചു.

ഞാൻ വലത്തോട്ടു നോക്കി, എന്നെ അറിയുന്നവൻ ഇല്ലെന്ന് ഞാൻ കണ്ടു. സങ്കേതസ്ഥലം എനിക്ക് ഇല്ലാതെ യായി. എന്റെ ആത്മാവിനുവേണ്ടി ചോദിക്കുന്നവനും ഇല്ല.

കർത്താവേ, ഞാൻ നിന്നോടു നിലവിളിച്ചു. നീ എന്റെ ആശ്രയവും ജീവനുള്ളവരുടെ ദേശത്ത് എന്റെ ഓഹരിയും ആകുന്നു എന്ന് ഞാൻ പറഞ്ഞു.

എന്റെ അപേക്ഷ സൂക്ഷിച്ചു കേൾക്കണമേ. എന്തെന്നാൽ ഞാൻ ഏറ്റവും താഴ്ത്തപ്പെട്ടിരിക്കുന്നു. എന്നെ പീഡിപ്പിക്കുന്നവരിൽനിന്ന് എന്നെ വിടുവിക്കണമേ. എന്തെന്നാൽ അവർ എന്നേക്കാൾ ബലമുള്ളവരായിരിക്കുന്നു.

ഞാൻ നിന്റെ നാമത്തെ സ്തുതിക്കേണ്ടതിന് എന്റെ ആത്മാവിനെ കാരാഗൃഹത്തിൽനിന്ന് പുറപ്പെടുവിക്കണമേ. നീ എനിക്ക് പ്രതിഫലം തരുമ്പോൾ നിന്റെ നീതിമാന്മാർ എനിക്കായി കാത്തിരിക്കും.

**119:105-112.** നിന്റെ വചനം എന്റെ കാലുകൾക്ക് വിളക്കും എന്റെ ഊടുവഴികൾക്ക് പ്രകാശവുമാകുന്നു.

നിന്റെ നീതിയുള്ള വിധികൾ ആചരിക്കുന്നതിനായി ഞാൻ ആണയിട്ട് നിശ്ചയിച്ചു.

ഞാൻ ഏറ്റവും ക്ഷീണിച്ചിരിക്കുന്നു. കർത്താവേ, നിന്റെ വചനപ്രകാരം എന്നെ ജീവിപ്പിക്കണമേ.

കർത്താവേ, എന്റെ (വായുടെ) വചനങ്ങളിൽ നീ ഇഷ്ടപ്പെട്ട് നിന്റെ വിധികൾ എന്നെ പഠിപ്പിക്കണമേ.

എന്റെ ആത്മാവ് എല്ലായ്പ്പോഴും നിന്റെ കൈകളിൽ ഇരിക്കുന്നു. നിന്റെ വേദപ്രമാണം ഞാൻ മറന്നില്ല.

ദുഷ്ടൻമാർ എനിക്കായി കെണികൾവെച്ചു. (എന്നാലും) ഞാൻ നിന്റെ കല്പനകളിൽനിന്ന് തെറ്റിപ്പോയില്ല.

ഞാൻ നിന്റെ സാക്ഷിയെ എന്നേക്കുമായി അവകാശപ്പെടുത്തി. എന്തെന്നാൽ അത് എന്റെ ഹൃദയത്തിന്റെ ആനന്ദം ആകുന്നു.

നിന്റെ കല്പനകൾ എന്നേക്കും സത്യത്തോടെ നിവർത്തിപ്പാനായി ഞാൻ എന്റെ ഹൃദയം തിരിച്ചു

**117.** സകല ജാതികളുമേ, കർത്താവിനെ സ്തുതിപ്പിൻ; സകല ജനങ്ങളുമേ അവനെ നിങ്ങൾ സ്തുതിപ്പിൻ.

എന്തെന്നാൽ, അവന്റെ കൃപ നമ്മുടെമേൽ ബലപ്പെട്ടിരിക്കുന്നു. അവൻ സത്യമായിട്ട് എന്നേക്കും കർത്താവാകുന്നു.

ദൈവമേ, സ്തുതി നിനക്കു യോഗ്യമാകുന്നു. ബാറെക്മോർ.

**കർമ്മി :** ശുബ്ഹോ...

**ജനം :** മെൻഓലം...

### എനിയോനൊ

(മ്ശീഹൊ ഏസീലേദ്...)

മിശിഹൊ ജനിയാർന്നു-ബേത്ലഹേം പുരിയിൽ  
പ്രാചിയിൽ നിന്നെത്തി-ഊറാനികളവനെ വന്ദിപ്പാൻ  
രാജാവായ് ജാതം-ചെയ്തോനങ്ങളവിടെ?

ഏകാമഭിവാദ്യം-വന്നു വണങ്ങിൻ സാഷ്ടാംഗം

ജാതം ചെയ്ത നൃപൻ-ബേത്ലഹേമിലിതാ

ഭാസുരതാരം-അറിയിച്ചു വിദ്വാൻമാരെ

പൈതലിവൻതന്നെ-രശ്മിയുമിവനല്ലോ

നാഥനിവൻ താൻ-സർവ്വേശൻ ദൈവം താനും

ബേൽലഹേം ഗുഹയിൽ-ജ്ഞാനികൾ ചെന്നെത്തി  
പൈതലിനെ തൻ-മാതാവോടൊപ്പം കണ്ടു  
അവതാരം ചെയ്തോൻ-നാഥൻ പരിശുദ്ധൻ  
ശുദ്ധൻ ശുദ്ധൻ-എന്നാർക്കും വാനവരെയും

സൃഷ്ടികളെയെല്ലാം-പോറ്റുന്നവനല്ലോ  
കീറത്തുണിച്ചുറ്റി-പാൽനുകുന്നു പൂൽക്കൂട്ടിൽ  
തലമുറകൾക്കാദ്യൻ-താരാട്ടേൽക്കുന്നു  
ജാതികളേ നിങ്ങൾ-വന്നുവണങ്ങിൻ സാഷ്ടാംഗം

എത്രമനോഹരമേ-ബേൽലഹേം പുരിയിൽ  
ഈരേന്മാരും-നരരും പാടിയ സംഗീതം  
വിസ്മിതയായ് മറിയം-ഭ്രമമാർന്നു യൗസേഫ്  
കീർത്തിതനീ സുതനെ-വന്നുവണങ്ങിൻ സാഷ്ടാംഗം

ദൈവതനുജൻ തൻ-ജനനത്തിരുന്നാളിൽ  
വാനവദൂതർ-വിസ്മയകരഗീതം പാടി  
'സ്തുതി നാഥനു വാനിൽ- മേദിനിയിൽ ശാന്തി  
മാനവമക്കൾ-കുത്തമ ശരണവുമെന്നേക്കും'  
ബാറെക്മോർ.

**കർമ്മി** : ശുബ്ഹോ...

**ജനം** : മെൻഓലം...

ഗുഹയിൽ ജനിച്ചവനാം-സുതനായ് സ്തുതി പാടി  
വാനവഗണവും-അവരൊടു ചേർന്നിടയന്മാരും  
തിരുവവതാരത്തെ-ഘോഷിപ്പുവരാം നാം  
പാപം നീക്കി-രക്ഷിച്ചവനായ് സ്തുതി പാടാം.

**ശുശ്രൂ**: സ്തുതമെൻകാലൊസ്

**ജനം** : കുറിയേലായിസ്സോൻ

## പ്രമിയോൻ

ഹുസോയൊ പ്രാർത്ഥന

സെദാ

കോലോ

(ബ്രീക്കു യൽദൊ ദുമോറോ...)

ശിശുവാ-യ് കാണപ്പെട്ടവനേ  
 ധന്യൻ നീ അത്ഭുതനാം സു-നോ  
 ആദ-ത്തെ രക്ഷിപ്പാൻ നീ  
 ആഗതനായ് നരരൂപം പു-ണ്ടു

ആംഗ്യത്താലുലകം നയിക്കും  
 നീ പൈതൽപോൽ മുട്ടുകളി-ൽ നീന്തി  
 വചനം മാനുഷനേകിയ നീ  
 ശിശുതുല്യം മൗനം പു-ണ്ടല്ലോ

സ്തു-ത്യം നിൻ വിനയം ക്രോബകൾതൻ  
 ഔന്നത്യം നീ, കൈവിട്ടു നി-ന്നെ  
 മറിയം പാഴ്ത്തുണിയിൽ പൊതിയാൻ  
 തക്കവിധത്തിൽ, നീ നിന്റെ, ശ്രേഷ്ഠതയെ താ-ഴ്ത്തി  
 ബാറെക്മോർ.

കർമ്മി : ശുബ്ഹോ...

നിന്നെ-ലാളിപ്പു യൗസേഫ്  
 മാതാവാം മറിയം മോ-ദിപ്പു  
 വാനോർ-സൈന്യം താണെത്തി  
 ഭൂവാസി-ഗണമൊടു ചേ-ർന്നല്ലോ

ഈറയരും ദർശിക്കാത്തൊരു  
നിൻ ബഹുമാനം ഭൂവിൽ ദ-ർശിച്ചാർ  
ശിശുവാ-യോൻ നീ പുൽക്കൂട്ടിൽ  
മേവീടുനതു കാണു-നേരം

നിൻ-താഴ്മയ്ക്കായ് സ്തുതി പാടി  
തൃക്കഴൽകു-പ്പി കാഹളനാ-ദമൊടെ  
നിൻ മഹിമാവെ ദർശിപ്പാൻ  
യോഗ്യന്മാ-രാം മർത്തു-ന്മാർക്കരുളി സൗ-ഭാ-ഗ്യം

ജനം : മെൻഓലം...

പുനരു-ത്ഥാനം ഇല്ലെങ്കിൽ  
സഹദേന്മാ-രെന്നിനു വ-ധമേറ്റു?  
സ്വർലോ-കം ഇല്ലെന്നാകിൽ  
നീതിഷ്ഠ-രെന്നിനു പോരാടി?

ഉത്ഥാനം കളവാണെങ്കിൽ  
മിശിഹാ മൃതരീ-ന്നുത്ഥിതനാ-യില്ല  
മൃതരേ-സുതനായ് കാത്തിടുവിൻ  
സുവിശേഷം വഴിയായ് താൻ-ചൊ-ന്ന

വാക്കി-ൽ ധൈര്യം പ്രാപിപ്പിൻ  
ഈശൻ തന്റെ-ജീവദമാം ശ-ബ്ദം  
മൃതർ കേ-ൾക്കുമ്പോൾ കബർപൊളിയും  
തൻവരവിങ്കൽ-അവർ പോകും-എതിരേ-റ്റീ-ടാനായ്  
മൊറിയൊ റാഹേം...

അല്ലെങ്കിൽ

ശിശുവായി പ്രത്യക്ഷപ്പെടുകയും മനുഷ്യനായി പെരുമാറുകയും ചെയ്ത അത്ഭുതശിശു വാഴ്ത്തപ്പെട്ടവനാ  
www.malankaralibrary.com

കുന്നു. ആദാമിനെ രക്ഷിപ്പാൻ അവൻ വന്നപ്പോൾ ശിശുക്കളോടുകൂടെ പിച്വച്ചു നടന്നു. ആംഗ്യത്താൽ അവൻ സൃഷ്ടികളെ നയിക്കുന്നു. മനുഷ്യനെ വചനം പഠിപ്പിച്ചവൻ ശിശുതുല്യം മൗനം അവലംബിച്ചു. ക്രൂബേന്മാരുടെ ഔന്നത്യത്തെ ഉപേക്ഷിച്ചിരിക്കെ അവനെ പ്രസവിച്ച മറിയം കീറ്റുശീലയിൽ അവനെ പൊതിഞ്ഞു. സ്വന്തം ശ്രേഷ്ഠത ഇപ്രകാരം താഴ്ത്തിയതിനാൽ അവൻ സ്തുതി. ബാറെക്മോർ.

**കർമ്മി** : പിതാവിനും...

യൗസേഫ് നിന്നെ എടുത്ത് താലോലിക്കുകയും നിന്നെ പ്രസവിച്ച മറിയം നിന്നിൽ സന്തോഷിക്കുകയും ചെയ്യുന്നു. സ്വർഗീയരായ ഹൈലാവോസേന്മാർ മണ്മയരുടെ അടുക്കലേക്കിറങ്ങി നിന്നു. ഈറേന്മാർ സൂക്ഷിച്ചു നോക്കുവാൻ ധൈര്യപ്പെടാത്ത നിന്റെ ബഹുമാനത്തെ അവർ ഭൂമിയിൽ കാണുകയും സ്തോത്രം അർപ്പിക്കുകയും ചെയ്തു. പുൽക്കൂട്ടിൽ കിടത്തപ്പെട്ടവനായ നിന്റെ ജനനം ദർശിച്ചതിനാൽ വിജയഘോഷത്തോടുകൂടി അവർ നിന്നെ വന്ദിച്ചു. അവർണ്ണമായ നിന്റെ ശ്രേഷ്ഠത കാണുവാൻ യോഗ്യരായിത്തീർന്ന ആദാമിന്റെ സന്തതികൾക്ക് അവർ ഭാഗ്യം നേരുകയും ചെയ്തു.

**ജനം** : ആദി മുതൽ...

പുനരുത്ഥാനം ഇല്ലെങ്കിൽ രക്തസാക്ഷികൾ അവരുടെ മരണത്താൽ എന്തുനേടി? പരലോകമില്ലെങ്കിൽ, നീതിമാന്മാർ എന്തിനു പരിശ്രമിച്ചു? ഉയിർപ്പു യഥാർത്ഥമല്ലെങ്കിൽ മിശിഹായും മരിച്ചവരുടെ ഇടയിൽനിന്ന് ഉയിർത്തെഴുന്നേ

റ്റിട്ടില്ല. മരിച്ചവർ പുത്രൻതമ്പുരാനെ നോക്കിപ്പാർത്തിരിക്കുന്നു. എന്തെന്നാൽ, അവർ ദൈവത്തിന്റെ ജീവശബ്ദം കേൾക്കുമ്പോൾ കല്ലുകൾകളിൽനിന്ന് അവനെ എതിരേൽക്കുവാനായി പുറപ്പെട്ടുവെന്ന് തന്റെ സുവിശേഷത്തിൽ അവൻ ചെയ്ത വാഗ്ദാനം സത്യമാകുന്നു.

മൊറിയൊ...

### എത്രോ

### കോലോ

(തുബൈക് ഈത്തൊ...)

ആ-രാലാവു-വർണ്ണിച്ചീടാൻ-ബേത്ലഹേം-പുൽക്കൂട്ടിൽ ഇന്നുള്ളവായ മഹാശ്ചര്യം ജ്ഞാനികൾ കണ്ടു- വിസ്മിതരായി പാഴ്തുണി ചുറ്റി-പൈതലിതാ-മേവുന്നു കാലികൾ നിലക്കും പുൽക്കൂട്ടിൽ വാണാൻ, കാഴ്ചയിലവനെളിയോനെങ്കിലു മഗ്നിമയർക്കെല്ലാം-ഭ്രമമേകുന്നോൻ മാനുഷ ജന്മം-പൂണ്ടവനാം-സർവ്വേശൻ ദൈവതനുജനിവൻ സത്യം. ബാരെക്മോർ

**കർമ്മി** : ശുബ്ഹോ...

സു-നൂവിൻ സുവിശേഷം-ഘോഷിതമായി ബേത്ലേമിൽ- ഈ ദിവസം ആകർഷിച്ചാസുവിശേഷം വിദ്യാന്മാർക്കായ്-പാതയൊരുക്കിക്കൈകളിലേന്തി-കാഴ്ചകളും,-ഹൃദയത്തിൽ വിശ്വാസത്തൊടു ഗുഹയുൾ പുകി പാരിൻ സീമവരെ സൃഷ്ടിയിലെങ്ങും-ഒളിവിശിടും പാപം നീക്കും-മിശിഹായാം-രക്ഷകനെ കുന്വിട്ടാരായിച്ചല്ലോ.



**ജനം** : മെൻഓലം...

ബാ-ബേൽപുരിയിൽ-തീച്ചുളയിലാ-ബാലർമേൽ-  
 എന്നതുപോൽ  
 ദൈവം വീഴ്ത്തിയ പനിനീരാ പാതാളത്തിൻ-  
 വസതിക്കുള്ളിൽ  
 ക്ളേശിച്ചീടും-മൃതർ തൻമേൽ-വീഴട്ടെ  
 ശരണിതരാം മൃതരായവർതൻ, പാപം  
 എ-ന്നേക്കും നീക്കി സുസ്ഥിര ശ്യാശ്വ-ത ലോകം തന്നിൽ.  
 അവകാശം ന-ൽകീടട്ടെ, ഭാഗ്യമൊടെ  
 വാഴട്ടതുപോലെ-ന്നേക്കും.

**അല്ലെങ്കിൽ**

ബേൽപഹേമിൽ വിജ്ഞാനികൾ ഇന്നു കണ്ടു വിസ്മ  
 യിച്ച അത്ഭുതം വർണ്ണിക്കാൻ ആർക്കു കഴിയും? കീറ്റു  
 ശീലകളാൽ പൊതിയപ്പെട്ട് മൃഗങ്ങളുടെ പുൽക്കൂട്ടിൽ കിട  
 ക്കുന്നവനായി അവർ അവനെ കണ്ടെത്തി. കാഴ്ചയിൽ  
 അവൻ നിസ്സാര മനുഷ്യനാണെങ്കിലും സത്യത്തിൽ ശരീരം  
 ധരിച്ച ദൈവപുത്രനാകുന്നു. അവനെക്കുറിച്ച് അഗ്നിമയ  
 ന്മാർ ഭയചകിതരാകുന്നു. ബാറെക്മോർ.

**കർമ്മി** : പിതാവിനും...

ദൈവപുത്രന്റെ സുവിശേഷം ബേൽപഹേമിൽ ഇന്ന്  
 അറിയിക്കപ്പെട്ടു. അത് വിദ്വാനാരെ ആകർഷിക്കുകയും  
 അവർക്കു വഴി ഒരുക്കുകയും ചെയ്തു. അവരാകട്ടെ  
 കൈകളിൽ കാണിക്കുകളും ഹൃദയത്തിൽ വിശ്വാസവു  
 മായി വന്നെത്തുകയും കടങ്ങളെ പരിഹരിക്കുന്ന മിശിഹാ

യെ, ഗൃഹയിൽ പ്രവേശിച്ച് വന്ദിക്കുകയും ചെയ്തു. എന്തു കൊണ്ടെന്നാൽ, അവന്റെ പ്രകാശം ഭൂമിയുടെ അതിർത്തി മുതൽ അതിർത്തിവരെയും സൃഷ്ടിയിൽ ഉദിച്ചു.

**ജനനം** : ആദി മുതൽ...

പിതാവിനാൽ അയയ്ക്കപ്പെടുകയും, ബാബേലിലെ അഗ്നിചൂളയിൽവെച്ച് ബാലന്മാർമേൽ തളിക്കപ്പെടുകയും ചെയ്ത ജീവന്റെ പനിമഞ്ഞ് പാതാളത്തിലെ ദുഃഖഭവനങ്ങളിലുള്ള മരിച്ചവരുടെമേൽ വർഷിക്കപ്പെടുമാറാകട്ടെ അവനിലുള്ള ശരണത്തിൽ നിദ്രപ്രാപിച്ച ദാസന്മാരുടെ പിഴകളെ മോചിക്കുകയും സനാതനവും അക്ഷയവുമായ രാജ്യത്തിന് അവരെ അവകാശികളാക്കുകയും ചെയ്യട്ടെ.

### ഹൂലോലൊ

ഹാ-ഉ-ഹാ നാഥൻ ചൊന്നെന്നൊടു ‘നീയെൻ സൂനു നിന്നെ ഞാനിന്നു ജനിപ്പിച്ചു’ ഹാലേ-ലുയ്യാ.

### ഏവൻഗേലിയോൻ

(യോഹ.1:1-17)

### കുക്കിലിയോൻ

(ഒന്നാം രാഗം)

മക്കളിലപ്പൻ കൃപചെയ്വതുപോലെ  
ഹാലേലുയ്യാ ഉ-ഹാലേലുയ്യാ  
ഭക്തന്മാരിൽ ദൈവം കൃപചെയ്തും.

പുല്ലിനുതുല്യം നരനുടെ നാശകളഹോ  
 ഹാലേലുത്യാ ഉ-ഹാലേലുത്യാ  
 പൂക്കുന്നിതു വയലിൽ പൂച്ചെടിപോലെ. ബാറെക്മോർ.

**കർമ്മി** : ശുബ്ഹോ...

**ജനം** : മെൻഓലം...

### എക്ബോ

ശരണത്താലേ- നിൻ കൃപയിൽ  
 മരണമടഞ്ഞൊരു-ദാസരെ നിൻ  
 ജീവസ്വരമതുണർത്തണമേ  
 കബറീന്നും പരുദീസായ്ക്കായ്  
 സ്തുതമെൻകാലോസ് കുറിയേലായിസ്സോൻ.

### കോലോ

രക്ഷകനേ നിൻ ഗാത്രത്തെ ഭക്ഷിച്ചും നിൻ  
 വിലയേറും രക്തക്കാസാ പാനം ചെയ്തും  
 മൃതരായോരെ നാശം നീ-ക്കി ജീവിപ്പി-  
 ച്ചണിയിക്കുക നിന്നെ നോക്കു-ന്നവരിൽ കാന്തി.  
 ബാറെക്മോർ.

**കർമ്മി** : ശുബ്ഹോ...

മൃതരെ ജീവിപ്പിപ്പാനെഴു-ന്നുള്ളുംരാജാ  
 മുകിലഴകിന്മേലാഘോഷിത-നായിടുന്നു.  
 നയവാന്മാർതൻ മുൻകൊമ്പിൻനാദം കേട്ടി-  
 ടുകിയണിഞ്ഞെതിരേല്പാനായ് പോയിടുന്നു  
 മൊറിയോ റാഹേം അലൈൻ ഊ ആദാറെൻ.

## മാർ യാക്കോബിന്റെ ബോവുസോ

(ഒന്നാം രാഗം)

ഹാലെൽ, ഹാലെൽ ഹാ-ലേലുയാ പാടീടേണം  
 ആട്ടി-ടയന്മാർ ബേ-ത്ലഹേമിൽ പാടിയപോലെ  
 സ്വർലോ-കത്തിൽ തേരിൽ വാഴു-ന്നവനെക്കാൺമിൻ  
 പേറീ-ടുന്നു ക-ന്യകയവനെ തൻകരതാരിൽ  
 ഗബ്രി-യേലും വാ-നവഗണവും വന്ദിക്കുമ്പോൾ  
 യൗസേ-പ്പവനെ കൈ-കളിലേന്തി ആഘോഷിപ്പു  
 തൻ -മഹിമാവാൽ വാ-നും ഭൂവും നിറയുന്നോനീ-  
 പ്സരിൽ-മോദം തൻ ജനനത്താൽ നൽകീടുന്നു  
 തൻജ-നിയാലെ ധ-രയെ ആമോ-ദിപ്പിച്ചോനും  
 താത-നുമൊന്നായ് സ്തുതി റൂഹായ്ക്കും പാടീടാം നാം  
 ഹാലെൽ-ഹാലെൽ ഹാ-ലേലുയാ പാടീടേണം  
 ആട്ടി-ടയന്മാർ ബേ-ത്ലഹേമിൽ പാടിയപോലെ.

## കൗമാ

(കാദീശാത്ത് ആലോഹോ)

ശുദ്ധൻ നീ ആലോഹോ  
 ശുദ്ധൻ നീ ബലവാനേ  
 ശുദ്ധൻ നീ മൃതിഹീനാ  
 ഞങ്ങൾക്കായ് ക്രൂശേറ്റോനേ, കൃപചെയ്യ് ✠

(മൂന്നു പ്രാവശ്യം)

കർത്താവേ, ചെയ് കാരൂണ്യം  
 കർത്താവേ, ചെയ് കൃപയാലേ  
 കർത്താവേ, പ്രാർത്ഥന പരികർമ്മങ്ങൾ  
 കൈക്കൊണ്ടും ചെയ് കാരൂണ്യം.

സ്തുത്യൻ നീ ആലോഹോ  
 സ്തുത്യൻ നീ സ്രഷ്ടാവേ,  
 സ്തുത്യൻ നീ പാപികളിൽ കൃപ-  
 ചെയ്യും മിശിഹാ രാജാവേ. ബാരെക്മോർ.

സ്വർഗസ്ഥനായ ഞങ്ങളുടെ പിതാവേ,...  
 കൃപനിറഞ്ഞ മറിയമേ,...



# സുത്താരാ

## കൗമാ

## കോലോ

(മെൻ ഹൗബയ് മോർ...)

പരിശുദ്ധന്മാർക്കായ് കാക്കപ്പെടുമുദ്യാനം  
പുകായ് വാ-നെ-നെ  
വേലി-യ്ക്കൊപ്പം നേർക്കുന്നെൻ-  
കടമോർത്തുണ്ടു ഭയം നാഥാ  
നരകത്തിന്നെന്നെയേറ്റിപ്പാർപ്പിക്കുക നിൻ  
ഹിതമൊത്താ ദിക്കിൽ. ബാറെക്മോർ

**കർമ്മി** : ശുബ്ഹൊ...

**ജനം** : മെൻദാലം...

രക്ഷകനേശുമഹാരാജാ സ്തുതിചെയ്യുന്നേൻ  
അനുതാപക്കാർ മുൻ  
നിൻവാ-തിൽ തുറന്നീടുന്നു  
എല്ലാ-നന്മയുമേകും നിൻ  
നത്തുനിയവാണെന്നെ നിൻ നൽവരമേകി  
സന്തോഷിപ്പിക്ക. മൊറിയോ റാഹേം...

## മാർ ബാലായിയുടെ ബോവുസാ

ദുഷ്ടന്മാരിൽ കാരുണ്യം പുണ്ടോനേ  
കാരുണ്യം ചെയ്തിൻ-ന്യായത്തീർപ്പിനാൾ

ദുഃഖം പൂണ്ടോർ നിൻ വാതിൽ മുട്ടുന്നു  
 കാരൂണ്യത്താൽ നൽകേണം യാചനയെ  
 സ്വർഗസ്ഥൻ താതാ പ്രാർത്ഥിക്കുന്നതോ  
 കൈക്കൊണ്ടീക്കർമ്മം കാരൂണ്യം ചെയ്ക  
 വിണ്ണവർ തൻ നാഥാ-മൺമയരാശയുമേ  
 കൈക്കൊണ്ടീക്കർമ്മം-കാരൂണ്യം ചെയ്ക.  
 കുറിയേ... കുറിയേ... കുറിയേ...

**മസ്മൂറാകൾ : 91, 121**

അത്യുന്നതന്റെ മറവിൽ ഇരിക്കുന്നവൻ ദൈവത്തിന്റെ  
 നിഴലിൽ മഹത്വപ്പെടുന്നു.

ഞാൻ ആശ്രയിച്ചിരിക്കുന്ന ദൈവം എന്റെ ശരണവും  
 സങ്കേതസ്ഥലവുമെന്ന് കർത്താവിനെക്കുറിച്ച് നീ പറയുക.

എന്തെന്നാൽ, അവൻ വിരുദ്ധതയുടെ കെണിയിൽ  
 നിന്നും വ്യർത്ഥസംസാരത്തിൽനിന്നും നിന്നെ രക്ഷിക്കും.

അവൻ തന്റെ തുവലുകൾകൊണ്ട് നിന്നെ രക്ഷിക്കും.  
 അവന്റെ ചിറകുകളുടെ കീഴിൽ നീ മറയ്ക്കപ്പെടും.  
 അവന്റെ സത്യം നിന്റെ ചുറ്റും ആയുധമായിരിക്കും.

നീ രാത്രിയിലെ ഭയത്തെയും പകൽ പറക്കുന്ന അസ്ത്ര  
 തെയും ഇരുട്ടിൽ സഞ്ചരിക്കുന്ന വചനത്തെയും മദ്ധ്യാ  
 ഹ്നത്തിൽ വീശുന്ന കൊടുംകാറ്റിനെയും ഭയപ്പെടുകയില്ല.

നിന്റെ ഭാഗത്ത് ആയിരങ്ങളും നിന്റെ വലത്തുഭാഗത്ത്  
 പതിനായിരങ്ങളും വീഴും.

എങ്കിലും, അവ നിങ്കലേക്ക് അടുക്കുകയില്ല. എന്നാലോ  
 നിന്റെ കണ്ണുകൾകൊണ്ട് നീ കാണുക മാത്രം ചെയ്യും. ദു  
 ഷ്ടന്മാർക്കുള്ള പ്രതിഫലം നീ കാണും.

എന്തെന്നാൽ, തന്റെ വാസസ്ഥലം ഉയരങ്ങളിൽ ആക്കിയ എന്റെ ശരണമായ കർത്താവ് നീയാകുന്നു.

ദോഷം നിന്നോട് അടുക്കുകയില്ല. ശിക്ഷ നിന്റെ വാസ സ്ഥലത്തിന് സമീപിക്കുകയുമില്ല.

എന്തെന്നാൽ, നിന്റെ സകല വഴികളിലും നിന്നെ കാക്കേണ്ടതിന് അവൻ നിന്നെക്കുറിച്ച് തന്റെ മാലാഖമാരോട് കല്പിക്കും.

നിന്റെ കാലിൽ നിനക്ക് ഇടർച്ച ഉണ്ടാകാതിരിപ്പാനായി അവർ തങ്ങളുടെ ഭുജങ്ങളിൽ നിന്നെ വഹിക്കും.

ഗോർസോ സർപ്പത്തെയും അണലിയെയും നീ ചവിട്ടും. സിംഹത്തെയും പെരുമ്പാമ്പിനെയും നീ മെതിക്കും.

അവൻ എന്നെ അന്വേഷിച്ചതുകൊണ്ട് ഞാൻ അവനെ രക്ഷിക്കും. അവൻ എന്റെ നാമം അറിഞ്ഞതുകൊണ്ട് ഞാൻ അവനെ ബലപ്പെടുത്തും.

അവൻ എന്നെ വിളിക്കും. ഞാൻ അവനോട് ഉത്തരം പറയും. ഞെരുക്കത്തിൽ ഞാൻ അവനോടുകൂടെ ഇരുന്ന് അവനെ ബലപ്പെടുത്തി ബഹുമാനിക്കും.

ദീർഘായുസുകൊണ്ട് ഞാൻ അവനെ തൃപ്തിപ്പെടുത്തി, എന്റെ രക്ഷ അവനെ ഞാൻ കാണിക്കും.

**121** : ഞാൻ പർവ്വതത്തിലേക്ക് എന്റെ കണ്ണുകൾ ഉയർത്തും. എന്നെ സഹായിക്കുന്നവൻ എവിടെ നിന്ന് വരും.

എന്റെ സഹായം ആകാശവും ഭൂമിയും സൃഷ്ടിച്ച കർത്താവിന്റെ സന്നിധിയിൽ നിന്നാകുന്നു.

അവൻ നിന്റെ കാൽ ഇളകുവാൻ സമ്മതിക്കുകയില്ല. നിന്റെ കാവൽക്കാരൻ ഉറക്കം തുങ്ങുകയുമില്ല.



എന്തെന്നാൽ, ഇസ്രായേലിന്റെ കാവൽക്കാരൻ ഉറക്കം തുങ്ങുന്നില്ല. ഉറങ്ങുന്നുമില്ല.

നിന്റെ കാവൽക്കാരൻ കർത്താവാകുന്നു. കർത്താവ്, തന്റെ വലത്തു കൈകൊണ്ട് നിനക്ക് നിഴലിടും.

പകൽ സൂര്യനോ, രാത്രിയിൽ ചന്ദ്രനോ നിന്നെ ഉപദ്രവിക്കുകയില്ല.

കർത്താവ്, സകല ദോഷങ്ങളിൽനിന്നും നിന്നെ കാത്തുകൊള്ളും. അവൻ നിന്റെ ആത്മാവിനെ കാത്തുകൊള്ളും.

കർത്താവ്, നിന്റെ ഗമനത്തെയും നിന്റെ ആഗമനത്തെയും ഇതു മുതൽ എന്നേക്കും കാത്തുകൊള്ളും.

ദൈവമേ, സ്തുതി നിനക്ക് യോഗ്യമാകുന്നു. ബാരെക്മോർ.

**കർമ്മി** : ശുബ്ഹോ...

**ജനം** : ഹാലേ... ഹാലേ... ഹാലേ... മെൻഓലം...

## മാനീസാ

കർത്താവേ, നിന്റെ കരുണയിൻ ചിറകുകളുടെ നിഴലിൻകീഴിൽ ഞങ്ങളെ മറച്ച് ഞങ്ങളോട് കരുണചെയ്യണമേ.

സകലവും കേൾക്കുന്നവനേ, നിന്റെ കരുണയാൽ നിന്റെ അടിയാരുടെ അപേക്ഷ നീ കേൾക്കണമേ.

മഹത്വമുള്ള രാജാവായി ഞങ്ങളുടെ രക്ഷകനായ മിശിഹാ സമാധാനപൂർണ്ണമായ സന്ധ്യയും പുണ്യമുള്ള രാവുമാണ് ഞങ്ങൾക്ക് തരണമേ.

ഞങ്ങളുടെ കണ്ണുകൾ നിങ്കലേക്ക് നോക്കിക്കൊണ്ടിരിക്കുന്നു. ഞങ്ങളുടെ കടങ്ങളും പാപങ്ങളും നീ പരിഹരിച്ച് ഇഹവും പരവുമായ രണ്ടു ലോകങ്ങളിലും ഞങ്ങളോടു കരുണ ചെയ്യണമേ.

കർത്താവേ, നിന്റെ കരുണ ഞങ്ങളെ മറച്ച് നിന്റെ കൃപ ഞങ്ങളുടെ മുൻപിൽ നിൽക്കണമേ. നിന്റെ സ്തീബാ ദൃഷ്ടനിൽനിന്നും അവന്റെ സൈന്യങ്ങളിൽനിന്നും ഞങ്ങളെ കാത്തുകൊള്ളണമേ.

ഞങ്ങൾ ജീവനോടിരിക്കുന്ന നാളുകൾ ഒക്കെയും നിന്റെ വലത്തുകൈ ഞങ്ങളുടെമേൽ ആവസിപ്പിക്കണമേ.

നിന്റെ സമാധാനം ഞങ്ങളുടെ ഇടയിൽ വാഴ്ചമാറാകണമേ. നിന്നോട് അപേക്ഷിക്കുന്ന ആത്മാക്കൾക്ക് ശരണവും രക്ഷയും നീ നൽകണമേ.

നിന്നെ പ്രസവിച്ച മറിയാമിന്റെയും നിന്റെ സകല പരിശുദ്ധരുടെയും പ്രാർത്ഥനയാൽ ദൈവമേ, ഞങ്ങളുടെ കടങ്ങൾക്ക് പരിഹാരമുണ്ടാക്കി ഞങ്ങളോട് കരുണ ചെയ്യണമേ.

### ക്രോബേന്മാരുടെ സ്തുതി

(എസെ 3:12)

കർത്താവിന്റെ ബഹുമാനം തന്റെ സ്ഥാനത്ത് എന്നേക്കും വാഴ്ത്തപ്പെട്ടതാകുന്നു. ✠

കർത്താവിന്റെ ബഹുമാനം തന്റെ സ്ഥാനത്ത് എന്നേക്കും വാഴ്ത്തപ്പെട്ടതാകുന്നു. ✠

കർത്താവിന്റെ ബഹുമാനം തന്റെ സ്ഥാനത്ത് എന്നേക്കും വാഴ്ത്തപ്പെട്ടതാകുന്നു. ✠

വിശുദ്ധിയും മഹത്വവുമുള്ള ത്രിത്വമേ, ഞങ്ങളോട് കരുണ ചെയ്യണമേ.

വിശുദ്ധിയും മഹത്വവുമുള്ള ത്രിത്വമേ, ഞങ്ങളോട് കരുണ ചെയ്യണമേ.

വിശുദ്ധിയും മഹത്വവുമുള്ള ത്രിത്വമേ, കൃപയുണ്ടായി ഞങ്ങളോട് കരുണചെയ്യണമേ.

നീ എന്നേക്കും വിശുദ്ധിയും മഹത്വവുമുള്ളവനാകുന്നു.

നീ എന്നേക്കും വിശുദ്ധിയും മഹത്വവുമുള്ളവനാകുന്നു.

നീ വിശുദ്ധിയുള്ളവനും നിന്റെ തിരുനാമം എന്നേക്കും വാഴ്ത്തപ്പെട്ടതുമാകുന്നു.

ഞങ്ങളുടെ കർത്താവേ, നിനക്ക് സ്തുതി.

ഞങ്ങളുടെ കർത്താവേ, നിനക്ക് സ്തുതി.

ഞങ്ങളുടെ ശരണവുമേ, എന്നേക്കും നിനക്ക് സ്തുതി. ബാരെക്മോർ.

സ്വർഗസ്ഥനായ ഞങ്ങളുടെ പിതാവേ...

കൃപനിറഞ്ഞ മറിയമേ, നിനക്ക് സമാധാനം...

## കുക്കിലിയോൻ

### I

#### ദൈവമാതാവ് (ബസ്മൽക്കോ)

*കുന്തുരുക്കം ഇടുവിക്കുന്നു.*

**കർമ്മി** : നിന്നാൾ സ്തുതിയൊടു രാജമകൾ ഹാ -ഹാ  
നിൻ വലഭാഗേ രാജഭാമിനിയും

**ജനം** : നിന്നഴകരചൻ മോഹിപ്പാൻ ഹാ - ഹാ  
നിൻ ജനമോർക്കായ്ക പിത്യുഗൃഹവും.  
ബാറെക്മോർ.

**കർമ്മി** : ശുബ്ഹോ ലാബോ ഉ ലബ്രോ വൽറുഹോ  
കാദീശോ.

**ജനം** : മെൻഓലം വാദാമ്മാല് ഓലം ഒൽമീൻ ആമ്മീൻ.

**എക്ബോ**

**കർമ്മി** : ഭക്തർ പുകഴ്ചാ ഭാജനമേ

**ജനം** : നിന്നിലുദിച്ചോരേക സുതൻ  
ത്യുക്കരൾ ഞങ്ങളിലലിവാൻ തൻ  
പക്കലപേക്ഷയണയ്ക്കേണം.  
സ്തൗമെൻകാലൊസ് കുറിയേലായിസ്സോൻ.

**കോലോ**

**കർമ്മി** : മന്നമകൾക്കായി ശ്ലോമ്മോ

**ജനം** : വന്നേകി ദൂതവരൻ  
'നിന്നൊടുകുടൻ നാഥൻ നി -  
ന്നിൽ തന്നുദയമതും'. ബാറെക്മോർ.

**കർമ്മി** : ശുബ്ഹോ...

**ജനം** : അഖിലജഗൽപതിയെ നായക-  
നായേററി ഘോഷിച്ചാൾ  
അതിബഹുമാനിച്ചു മറിയാം  
വലുതാം പടവായ്താൻ.  
മൊറിയോറാഹോം അലൈൻ ഈ ആദാരൈൻ.

**ബോവുസോ**

- കർമ്മി** : മോറാനീശോ, കുരിശും നിൻ
- ജനം** : മാത്യുജനത്തിൻ പ്രാർത്ഥനയും അടികളെയും നിൻ കോപത്തിൻ വടികളെയും മായ്ച്ചീടേണം.

**അല്ലെങ്കിൽ**

*(ലോതെൾലേൻ ഓ കാദീൾതോ)*

- കർമ്മി** : ഞങ്ങൾക്കായുള്ളർത്ഥന നീ
- ജനം** : നിർത്തീടരുതേ പരിശുദ്ധേ ഏകാത്മജനോടർത്ഥിക്ക ഞങ്ങളിലാർദ്രത തോന്നീടാൻ.

**II**

**പരിശുദ്ധന്മാർ (സാദീക്കോ)**

*കുന്തുരുക്കം ഇടുവിക്കുന്നു.*

- കർമ്മി** : നയവാൻ പനപോലെ തളിർത്തിടുമേ - ഹാ വളരുമവൻ ലബനോന്റെ കാരകിൽപോൽ
- ജനം** : വൃദ്ധതയിലുമവർതളിരിട്ടു തഴച്ചിടുമേ - ഹാ വർദ്ധിക്കുമവർക്കു തൃഷ്ടി പുഷ്ടികളും.  
ബാറെക്മോർ.

**കർമ്മി** : ശുബ്ഹോ...

**ജനം** : മെൻഓലം...

**എക്ബോ**

**കർമ്മി** : ഒരുപോലിങ്ങും മാർ (തോമ്മാ)

**ജനം** : വാനിലുമതുപോൽ നിന്നോർമ്മ  
 ഉതകണമേ നിൻ പ്രാർത്ഥന നിൻ  
 ഓർമ്മയെ ബഹുമാനിച്ചോർക്കായ്.  
 സ്തുതമെൻ...

**കോലോ**

**കർമ്മി** : പ്രാർത്ഥനയിൻ സമയമിതല്ലോ മാർ (തോമ്മാ)

**ജനം** : പതിവിൻപടി നിൻ കൂട്ടത്തലയായ് പ്രാർത്ഥിക്ക  
 ഇമ്പമെഴും നിൻ പാട്ടിൽ ശ്രദ്ധിച്ചീടും നിൻ  
 ആടുകളെ മുശേപ്പോൽ തൃക്കൈവാഴ്ത്തേണം.  
 ബാറെക്മോർ.

**കർമ്മി** : ശുബ്ഹോ...

**ജനം** : നിന്നെ വരിച്ചൊരു താതന്നും മാർ (തോമ്മാ)  
 നിന്നോർമ്മയെ ബഹുമാനിച്ച സുതനും സ്തുതത്രം  
 നിന്നെ മുടിച്ചുടിക്കുന്ന റൂഹാ വന്ദ്യൻ  
 നിൻ പ്രാർത്ഥന കൃപയേറ്റട്ടെ ഞങ്ങൾക്കെന്നും.  
 മൊറിയോ...

**ബോവുസോ**

**കർമ്മി** : പരിശുദ്ധന്മാരേ, നിങ്ങൾ

**ജനം** : പ്രാർത്ഥിപ്പിൻ കർത്താവോടായ്  
 അടികളെയും തൻ കോപത്തിൻ  
 വടികളെയും മായിച്ചീടാൻ.

**ഹുത്തോമ്മൊ**

## രാത്രി

### ഒന്നാം കഠമാ

ഉറക്കമില്ലാത്ത ഉണർവുള്ളവനായ കർത്താവേ, നിന്റെ ഉണർവിനെ ഞങ്ങൾ സ്തുതിക്കുവാനായി പാപമുഴുകലിൽ നിന്ന് ഞങ്ങളുടെ ഉറക്കത്തെ നീ ഉണർത്തണമേ. മരണമില്ലാത്ത ജീവനുള്ളവനേ, നിന്റെ കരുണയെ ഞങ്ങൾ വന്ദിപ്പാനായി മരണവും നാശവുമാകുന്ന ഉറക്കത്തിൽനിന്ന് ഞങ്ങളെ നീ ജീവിപ്പിക്കണമേ. പിതാവും, പുത്രനും, പരിശുദ്ധാത്മാവുമായ ദൈവമേ, സ്വർഗത്തിലും ഭൂമിയിലും സ്തുതിക്കപ്പെട്ടവനും, വാഴ്ത്തപ്പെട്ടവനും നീ ആകകൊണ്ട് നിന്നെ സ്തുതിക്കുന്ന സ്വർഗീയ മാലാഖമാരുടെ മഹത്വമുള്ള വൃന്ദങ്ങളോടൊരുമിച്ച് വിശുദ്ധിയോടെ ഇപ്പോഴും എപ്പോഴും എന്നേക്കും നിന്നെ സ്തുതിച്ച് വാഴ്ത്തുവാൻ ഞങ്ങളെ യോഗ്യരാക്കണമേ. ആമ്മീൻ.

### മസ്തുറാകൾ 134,119,117

ബാരെക്മോർ, രാത്രികാലങ്ങളിൽ കർത്താവിന്റെ ഭവനത്തിൽ നില്ക്കുന്ന കർത്താവിന്റെ സകല ദാസന്മാരുമേ, നിങ്ങൾ കർത്താവിനെ വാഴ്ത്തുവിൻ.

നിങ്ങൾ വിശുദ്ധ സ്ഥലത്തേക്ക് നിങ്ങളുടെ കൈകൾ ഉയർത്തി കർത്താവിനെ വാഴ്ത്തുവിൻ.

ആകാശവും ഭൂമിയും സൃഷ്ടിച്ച കർത്താവ് സെഹിയോനിൽ നിന്നും നിന്നെ അനുഗ്രഹിക്കും.

**119: 169-176.** കർത്താവേ, എന്റെ സ്തുതി നിന്റെ മുമ്പാകെ പ്രവേശിക്കട്ടെ. നിന്റെ വചനത്താൽ എന്നെ ജീവിപ്പിക്കണമേ.

എന്റെ അപേക്ഷ നിന്റെ മുമ്പാകെ പ്രവേശിക്കട്ടെ. നിന്റെ വചനത്താൽ എന്നെ രക്ഷിക്കണമേ.

എന്റെ നാവ് നിന്റെ വചനം ഉച്ചരിക്കും. എന്തെന്നാൽ നിന്റെ കല്പനകളെല്ലാം നീതിയോടുകൂടിയവ ആകുന്നു.

നീ നിന്റെ കല്പനകൾ എന്നെ പഠിപ്പിക്കുമ്പോൾ, എന്റെ അധരങ്ങൾ നിന്റെ സ്തുതി ഉച്ചരിക്കും. ഞാൻ നിന്റെ കല്പനകളിൽ ഇഷ്ടപ്പെട്ടതിനാൽ നിന്റെ കൈ എന്നെ സഹായിക്കും.

എന്റെ ആത്മാവ് നിന്റെ രക്ഷയ്ക്കായി കാത്തിരുന്നു. നിന്റെ വേദപ്രമാണം ഞാൻ ധ്യാനിച്ചു.

എന്റെ ആത്മാവ് ജീവിച്ച് നിന്നെ സ്തുതിക്കുകയും നിന്റെ ന്യായവിധി എന്നെ സഹായിക്കുകയും ചെയ്യും.

കാണാതെ പോയ ആടിനെപ്പോലെ ഞാൻ തെറ്റിപ്പോയി. നിന്റെ ഭൃത്യനെ അന്വേഷിക്കണമേ! എന്തെന്നാൽ ഞാൻ നിന്റെ കല്പനകൾ മറന്നില്ല.

**117.** സകല ജാതികളുമേ, കർത്താവിനെ സ്തുതിക്കുവിൻ. സകല ജനങ്ങളുമേ, നിങ്ങൾ അവനെ സ്തുതിക്കുവിൻ.

എന്തെന്നാൽ അവന്റെ കൃപ നമ്മുടെ മേൽ ബലപ്പെട്ടിരിക്കുന്നു. അവൻ സത്യമായിട്ട് എന്നേക്കും കർത്താവാകുന്നു.

ദൈവമേ! സ്തുതി നിനക്ക് യോഗ്യമാകുന്നു. ബാരെക്മോർ

**കർമ്മി** : ശൂബ്ഹോ...

**ജനം** : മെൻഓലം...



### എനിയോനോ

ക്രൂബേർ സ്രാപ്പേന്മാർ  
 നരപ്രിയമെഴും നിൻതിരുനാമം നമിച്ചീടുന്നു  
 ആ മാലാഖാ ഗണമൊടു ചേർന്നടിയാർ  
 വീണു സാഷ്ടാംഗം അർപ്പിക്കുന്നു തേ! സ്തോത്രം

കന്യകയാം മാതാ  
 താതൻ കിരണമാം ശിശുവെ നമിച്ചീടുന്നു  
 ആനന്ദത്താൽ ഉള്ളും നിറഞ്ഞിട്ട് വീണു...

ശ്രേഷ്ഠൻ മാർ യൗസേഫ്  
 അത്ഭുത ശിശുവാം മനുവേലെ നമിച്ചീടുന്നു  
 ഇസ്രായേലിൻ രക്ഷകനാം ശിശുവേ വീണു...

അജപാലന്മാരും  
 ജാഗരണം ചെയ്യും രാത്രൗ ദൂതന്മാരാൽ  
 പ്രേരിതരായി, പുൽക്കൂടതിലെത്തി വീണു...

പേർഷൻ വിദ്വാന്മാർ  
 കൈകളിലുപഹാരങ്ങളുമായി വന്നീടുന്നു  
 സംഭ്രമമാർന്ന് വന്ദിച്ചുരചെയ്തു വീണു...

മനുജപ്രിയനേ നിന്നെ  
 ദൈവത്വത്തിനു കാഴ്ചകളവരേകീടുന്നു  
 നിൻ ജനനദിനം സഭ ബഹുമാനിപ്പു വീണു...

അഖിലാങ്ഡം സർവ്വം  
 അഖിലാങ്ഡത്തെ തൃക്കൈയിൽ വഹിക്കുന്നോനാം  
 ദൈവാത്മജനെ ശിശുവായ്ക്കണ്ടിട്ട് വീണു...

തിരുസഭയെന്നായി  
മറിയസുതൻ ശ്രീയേശുവിനെ കാലിക്കൂട്ടിൽ  
മാതാസഹിതം മോദാൽ കണ്ടിട്ട് വീണു...

പ്രഭയിൻ സുപ്രഭയേ  
ശാശ്വതനാം താതനിൽ നിന്നും ജനിയാർന്നോനേ  
സ്നേഹം മൂലം നരജന്മവുമേറ്റു വീണു...  
ബാറെക്മോർ.

**കർമ്മി** : ശുബ്ഹൊ...

**ജനം** : മെൻഓലം...

സ്വർഗ്ഗീയോർശ്ശേമിൽ  
സ്മൃതിയേകണമേ ഭ്രാമികസഭയിൽ മൃതരായോർക്കായ്  
നിൻ ശരണത്തിൽ അവർ നിദ്രിതരല്ലോ വീണു...

കുറി... കുറി... കുറി...

**ഒന്നാം കൗമാ  
എക്ബൊ**

(ലോക് ശുബ്ഹൊ മെൻ കുൽ...)

നാഥാ ഈ നിൻ ജനനത്തിൻ-നാ-ളിൽ  
എല്ലാ വായ്കളിൽ നി-ന്നും-സ്തോത്രം.  
കുറി... കുറി... കുറി...

ഞങ്ങളുടെ കർത്താവേ, ഞങ്ങളോടു കരുണ ചെയ്യ  
ണമെ; ഞങ്ങളുടെ കർത്താവേ, കൃപയുണ്ടായി ഞങ്ങ  
ളോടു കരുണ ചെയ്യണമെ; ഞങ്ങളുടെ കർത്താവേ,

ഉത്തരമരുളി ഞങ്ങളോടു കരുണ ചെയ്യണമെ. ഞങ്ങളുടെ കർത്താവേ, നിനക്കു സ്തുതി; ഞങ്ങളുടെ കർത്താവേ, നിനക്കു സ്തുതി. ഞങ്ങളുടെ ശരണവുമേ എന്നേക്കും നിനക്കു സ്തുതി. ബാറെക്മോർ.

**കുകോയൊ**

(നിൻ മുറിവുകളീന്നേറ്റേൻ...)

ആഗതമായ് സമയം മറിയാം യൗസേപ്പോടോതി  
നീതിജ്ഞാ ബേത്ലഹേമിൽ ഗൃഹയിൽ പോയീടാം  
ഇല്ലൊരു പായും-കട്ടിലുമീയുള്ളോൾ -  
ക്കീ ഉലകത്തിൽ-ഞാനാശ്രയഹീന  
ലോകപുരാതനനെ ഗൃഹയിൽ പ്രസവിച്ചീടും ഞാൻ  
ജഗതീരക്ഷകനെ പുൽക്കൂടതിൽ ഞാൻ പാലിയ്ക്കും  
ഹാലേലൂയ്യാ-ഉ-ഹാലേലൂയ്യാ. ബാറെക്മോർ.

**കർമ്മി** : ശുബ്ഹൊ...

**ജനം** : മെൻഓലം...

ബഹുവിധദൃഷ്ടാന്തം വഴിയായ് നിബിമാരാൽ ദൈവം  
പൂർവ്വിക താതരൊടായ് മൂന്നം തിരുമൊഴിയറിയിച്ചു  
കാലത്തികവിൽ-വത്സലസുതനാലെ  
നമ്മോടിപ്പോൾ-സംസാരിച്ചല്ലോ  
അവകാശമെഴുന്നോരവനാൽ ലോകം നിർമ്മിതമായ്  
ബേത്ലഹേം ഗൃഹയതിനുള്ളിൽ ജാതം ചെയ്തോന്നായ്  
ഹാലേലൂയ്യാ-ഉ-ഹാലേലൂയ്യാ

**കോലോ**

(ഈമോക് മോറാൻ...)

ഞാ-നോ ബലഹീ-നൻ  
 നാഥാ നിന്നെ-യോഗ്യമൊടെ-വർണ്ണിപ്പാൻ  
 നിൻചരിതം വചനാതീതം  
 ആ-ദ-ത്തിന്റെ സ്രഷ്ടാവേ  
 നിൻ ജനനത്തിൽ, അത്ഭുതഭരിതൻ-ഞാനായ്ത്തീർന്നു  
 വാനവദൂത-ന്മാർ ധരണീ-ദാഹകമാം  
 നിൻ ജാലാ നിവഹത്തിങ്കൽ  
 ഭീ-യാർന്നീടുമ്പോൾ  
 ഭൗതികമുദരം, തേ! മതിയായി  
 നിൻജാലകളാൽ എരിയായ്വാൻ നീയതിനെ  
 കൃപയോടു സംരക്ഷി-ച്ചല്ലോ. ബാറെക്മോർ.

**കർമ്മി** : ശുബ്ഹൊ...

**ജനം** : മെൻദാലം...

എ-ന്നധരം പോരാ  
 നിൻ മഹിമാവെ-കീർത്തിപ്പാൻ-വഴിപോലെ  
 ദൈവത്തിൻ നൽകു-ഞ്ഞാടേ  
 പാ-രും വാ-നും നിറയുന്നവനാം തേ-  
 മറിയം ഉദരേ-ആഘോഷിച്ചു  
 മാനവനായോൻ-നിന്നെയവൾ-പ്രസവിച്ചു  
 ശിശുപോൽ നീ പാൽ നു-കർന്നല്ലോ  
 ലോ-കപാലകനേ

തവ മാധ്യസ്ഥ്യം, വാനവരെ-യും  
 മാനവരെയും, രഞ്ജനയിൽ ചേർത്തല്ലോ  
 അവർ നിന്നെ സ്തോത്രം-ചെയ്തു.  
 മൊറിയോ...

### അല്ലെങ്കിൽ

കർത്താവേ, നീ ആയിരിക്കുന്ന പ്രകാരം നിന്നെ വർണ്ണിക്കുന്നതിന് എനിക്ക് കഴിവില്ല. അത് എന്റെ നാവിന് അതീതമാണ്. ആദാമിന്റെ സ്രഷ്ടാവേ, ശരീരപ്രകാരമുള്ള നിന്റെ ജനനത്തെക്കുറിച്ച് ഞാൻ വിസ്മയിച്ചു. ലോകങ്ങളെ ദഹിപ്പിക്കാൻ കഴിവുള്ള നിന്റെ ജ്വാലയെ മാലാഖമാർ ഭയപ്പെടുമ്പോൾ, ശാരീരിക ഉദരം നിനക്കു മതിയായി. എന്തെന്നാൽ, നിന്റെ രശ്മികളാൽ അതു ദഹിച്ചുപോകാതിരിക്കാൻ അവളെ നീ കരുണാപൂർവ്വം സംരക്ഷിച്ചു.

ബാറെക്മോർ

**പുരോ :** പിതാവിനും...

**ജനം :** ആദി മുതൽ...

ദൈവത്തിന്റെ ജീവകുഞ്ഞാടേ, നിന്റെ ശ്രേഷ്ഠത വിവരിക്കാൻ എന്റെ വായ് അപര്യാപ്തമാകുന്നു. നീ ആകാശവും ഭൂമിയും നിറഞ്ഞിരിക്കുമ്പോൾ മറിയാമിന്റെ ഉദരം നിന്റെ ശ്രേഷ്ഠതയെ ആഘോഷിക്കുകയും മനുഷ്യപുത്രനായി നിന്നെ അവൾ പ്രസവിക്കുകയും ചെയ്തു. ലോകങ്ങളെ പുലർത്തുന്ന നീ പാൽ നുകർന്നു. നിന്റെ മദ്ധ്യസ്ഥതയാൽ സ്വർഗീയരെയും ഭൗമികരെയും നീ രമ്യപ്പെടുത്തി. അവരിതാ നിനക്കു സ്തുതി പാടുന്നു.

മൊറിയോ...

**കോലോ**

(ലൊക് ശുബ്ഹൊ മെൻകുൽ പുമീൻ...)

1. നാഥാ ഈ നിൻ ജനനത്തിൻ-നാ-ളിൽ  
എല്ലാ വായ്കളിൽ നി-ന്നും-സ്തോത്രം  
നിൻ ശ്രേഷ്ഠതയിന്നുന്നത്യം വി-ട്ട്  
സ്വയമേ എളിയവനായ് നീ തീ-ർന്നു  
സർവ്വപ്രാണാ നിന്നെ വ-ർണ്ണിപ്പാൻ  
ശക്തൻ മർത്യരിലാരാ-ണാ-വോ?

ജ-ന്മശ്രീദായകനേ, നിൻതിരുജനനത്തെ  
വർണ്ണിപ്പാനും  
ശ്രേഷ്ഠത പരിശോധിക്കാതെ താവകകൃപകൾ  
വാഴ്ത്തീടാ-നും

എൻ മനതാരിനു ബലമേകീ-ടേ-ണം  
ദൃശ്യനദൃശ്യൻ നീ താ-ൻ ധ-ന്യൻ.

2. അത്ഭുതമേ ഗാത്രം തന്നി-ൽ ദൈവ-  
പുത്രൻ പൂർണ്ണതയിൽ പാ-ർത്ത-ല്ലോ  
സീമാതീതനവൻ താനെന്നാലും  
വന്നുവസിക്കാൻ പോന്നു ഗാ-ത്രം

ഗാ-ത്രത്തിൽ സീമാതീതൻ വാസം ചെയ്യാൻ  
തിരുമനസ്സാ-യി  
സം-പൂർണ്ണൻ ദൈവം പൂർണ്ണനരനായ്  
തീർന്നോരത്ഭുതമോ-ർത്താൽ

അവനെ വർണ്ണിച്ചീടാനാർ പ്രാപ്തൻ  
സീമാതീതനവൻ താൻ ധന്യൻ.

3. സ്വർഗസ്ഥിതനായ് നീ മേവുമ്പോഴും  
 ഭൗമികനായതിനാൽ തേ! സ്തോത്രം  
 സ്വർഗപിതാവിൻ ആദ്യജനായ് വാഴ്കേ  
 ആദ്യജനായ് മറിയാമിൽ നിന്നും

ദൈ-വ പിതാവിൻ ശിശുവായോൻ യൗസേപ്പിന്നും  
 ശിശുവയ്തീ-ർന്നു  
 സാ-രാംശേ ദൈവം താൻ തൻതിരുവിഷ്ടത്താൽ  
 മർത്യനുമാ-യി

തൻ തിരുവുള്ളം മഹനീയം ശ്രേഷ്ഠം  
 ഇവർക്കായുള്ളൊരു ജനനം ധന്യം.

4. പിതൃസൂത പരിശുദ്ധാത്മാവേ, സ്തോ-ത്രം  
 ആദിമുതൽ എന്നേ-ക്കും സ്തോത്രം  
 നിന്നിൽ നിന്നുദയം ചെയ്തോൻ നാഥാ  
 നിന്നിൽ ചേരാൻ തുണയേകണമെ

സൗ-ന്ദര്യം മുഴുവൻ മായ്ക്കും കബറിനുള്ളിൽ  
 പുകുന്നേ-രം  
 മാ-മകബലഹീനതയാലും വാക്കുകളവസാനിക്കും  
 നാ-ളിൽ

നരകേ നിന്നും രക്ഷിതനായിടാൻ  
 കർത്താവേ, കൃപചെയ്തീടേണം.

അല്ലെങ്കിൽ

കർത്താവേ, നിന്റെ ഈ ജന്മദിവസത്തിൽ സകല അധ  
 രങ്ങളിൽ നിന്നും നിനക്കു സ്തുതി.

സ്വന്തം ശ്രേഷ്ഠതയുടെ ഔന്നത്യത്തെവിട്ട് എളിമയി  
 ലേക്ക് ഇറങ്ങിവന്നവനും സകലത്തെയും ജീവിപ്പിക്കുന്ന

വന്നുമായ നിന്നെ വർണ്ണിക്കുവാൻ മർത്യരിൽ ആർക്കു കഴിയും? തന്റെ ജനനത്താൽ സകലവും ശ്രേഷ്ഠമാക്കുന്നവനേ, നിന്റെ ജനനം വിവരിക്കുവാൻ എന്റെ ബലഹീനമായ ചിന്തയെ ശ്രേഷ്ഠമാക്കണമെ. നിന്റെ കൃപയെ പ്രഘോഷിക്കയല്ലാതെ നിന്റെ ശ്രേഷ്ഠതയെ പരിശോധിക്കുവാൻ എനിക്കിടയാകരുതെ. നിഗൂഢനായിരിക്കെ, തന്റെ തലമുറയ്ക്കു വെളിപ്പെട്ടവൻ വാഴ്ത്തപ്പെട്ടവനാകുന്നു.

ശരീരത്തിൽ പൂർണ്ണമായി വസിച്ച പുത്രന്റെ മഹത്ത്വം അത്ഭുതമാകുന്നു. സീമാതീതനായ നീ, ശരീരത്തിൽ വസിക്കുകയും ആ ശരീരം നിനക്കു മതിയാവുകയും ചെയ്തു. അതിൽ നീ പൂർണ്ണമായി തൃപ്തിപ്പെട്ടുവെങ്കിലും സീമാതീതനായിത്തന്നെ നിലകൊണ്ടു. പൂർണ്ണമായി ശരീരത്തിൽ വസിക്കുമ്പോൾത്തന്നെ പൂർണ്ണമായി ദൈവിക പ്രഭാവത്തിലും നീ സ്ഥിതി ചെയ്തതിനാൽ നിന്നെ വർണ്ണിക്കുവാൻ ആർക്കുകഴിയും? സംക്ഷേപിക്കുവാൻ പാടില്ലാത്തവനായ നീ വാഴ്ത്തപ്പെട്ടവനാകുന്നു.

സ്വഭാവത്തിൽ ഉന്നതനായിരിക്കെ, താഴ്ന്നവനായിത്തീർന്നതിനാൽ തനിക്കു സ്തുതി. അത്യുന്നതന്റെ ആദ്യജാതനായിരിക്കെ, സ്നേഹപൂർവ്വം മറിയാമിന്റെയും ആദ്യജാതനായിത്തീർന്നു. താൻ ദൈവിക ശിശുവായിരിക്കെ, യൗസേപ്പിന്റെ മകനെന്നു വിളിക്കപ്പെട്ടു. സ്വഭാവപ്രകാരം ദൈവമായിരിക്കുമ്പോൾ തന്നെ തിരുവിഷ്ഠപ്രകാരം മനുഷ്യനായിത്തീർന്നു. നിന്റെ തിരുവിഷ്ഠം മഹനീയവും ഉത്കൃഷ്ടവും ഞങ്ങൾക്കുവേണ്ടിയുള്ള നിന്റെ ജനനം വാഴ്ത്തപ്പെട്ടതുമാകുന്നു.

പിതാവും പുത്രനും പരിശുദ്ധാത്മാവുമായുള്ളോവേ, ആദിമുതൽ നിനക്കു സ്തുതി. നിന്നിൽ ആരംഭിച്ച



എനിക്ക് അവസാനം നിന്നിൽ എത്തിച്ചേരാൻ ശക്തി തരണമെ. സർവ്വവിധ ഭംഗിയും നശിപ്പിക്കുന്ന കബറിൽ എന്റെ എളിയ വാക്കുകൾ അവസാനിക്കുമ്പോൾ നരകത്തിൽനിന്നു രക്ഷപ്പെടുവാൻ എന്നെ സഹായിക്കണമെ.

**കോലോ**

(ബ്സുൽതൊ ബസ്ദാവീദ്...)

1. ദാവീദിൻ-മകൾ കന്യ  
ജനതാ മദ്ധ്യേ നിന്നീടുന്നു  
കൈകളിൽ മേ-വുന്നുണ്ണി  
താർക്കികരവനുടെ ചുറ്റും നിൽപ്പു  
നോക്കുന്നേകൻ-നേർക്കുന്നന്യൻ  
സാക്ഷിച്ചപരനിവൻ താൻ ദൈവം.

2. ദാവീദിൻ-മകൾ കന്യ  
സ്നേഹമോടെ വിളി ചെയ്താൾ നമ്മെ  
പന്തിയിലേക്കീ നാളിൽ  
വരുവിൻ സന്തോഷിച്ചീടാം നാം  
അവളോടു ചേർന്ന്-ഉദ്ഘോഷിക്കാം  
തൽഫലമീശൻ താനെന്നേവം.

3. കന്യകയായ് -മേവുമ്പോൾ  
പൈതലിനെ പ്രസവിച്ചവളാരോ  
സംഗമമി-ല്ലാതേവൾ  
സ്തന്യവുമുണ്ണിയെയും കൈക്കൊണ്ടു?  
അത്യാശ്ചര്യം-വിസ്തമയകാര്യം  
പ്രതിവാദികൾ വായ് മുടീടട്ടെ.

4. ജാതികൾ തൻ-സുതസഭയും  
 നിൻ ജനനത്തെക്കൊണ്ടാടുന്നു  
 താതനു സമൻ-നീ ദൈവം  
 നിന്നിൽ ഞാനഭിമാനിക്കുന്നു.

ഐക്യം നൽകൂ-സ്നേഹം നൽകൂ  
 നിന്നെ നൽകിയ താതൻ ധന്യൻ.

5. മഹിതൻ നിബി ഏ-ശായാ  
 മിശിഹായെ വിളി ചെയ്തു 'ശക്തൻ'  
 വിസ്മയ ജ-ന്മത്താലേ

അത്ഭുതമെന്നും നാമം ചൊല്ലി  
 അവനോ ശക്തൻ-വിസ്മയനീയൻ  
 മൂന്നംചൊന്നതുപോലേശായാ.

6. മിശിഹായെ-ദൂതവരൻ  
 'നാഥൻ' എന്നഭിവാദ്യം ചെയ്തു  
 ദൂതന്മാ-ർക്കധിപതിയായ്  
 ഇല്ലൊരു മാനവതനയൻ സത്യം

അവനോ ദൈവം-ദൈവാത്മജനും  
 അതിനാൽ ഗബ്രിയേലിൻ നാഥൻ.

7. ശ്രവണപുടം-ഉൾപ്പുകി  
 വചനം ബാലികത-ന്നിൽ പാർത്തു  
 ഉദരേ നി-ന്നുദയവുമായ്  
 ശാരീരികമായ് ഭൂജാതനുമായ്

പൈതൽ വൃദ്ധൻ-അത്യാശ്ചര്യം  
 ചൊൽവാൻ സംഭ്രമമാർക്കേകീടാ

8. ആരിവനാർ-തൻ തനയൻ  
 മറിയാമിൽ നിന്നും-ജനിയാർനോൻ  
 സത്യമയൻ-ദൈവത്തിൽ  
 നിന്നുമുദിച്ചൊരു ദൈവം തന്നെ  
 ഉയരെ ദൈവം-മന്നിൽ മനുജൻ  
 പരിശോധിപ്പോൻ ശാപാർഹൻ താൻ.  
 മൊറിയോ റാഹേം...

അല്ലെങ്കിൽ

ദാവീദിന്റെ പുത്രിയായ കന്യക ശിശുവിനെ വഹിച്ചു കൊണ്ട് ജനക്കൂട്ടത്തിൽ നിലക്കുന്നു. താർക്കികർ അവന്റെ ചുറ്റും കൂടിയിരിക്കുന്നു. ഒരുവൻ അവനെ പരിശോധിക്കുന്നു; വേറൊരുവൻ അവനെക്കുറിച്ച് തർക്കിക്കുന്നു; മറ്റൊരുവൻ അവൻ ദൈവമാണെന്ന് പറയുന്നു.

ദാവീദിന്റെ പുത്രിയായ കന്യക ഉദാരമായ സ്നേഹത്തോടെ തന്റെ വിരുന്നുശാലയിലേക്ക് ഇന്ന് നമ്മെ ക്ഷണിച്ചിരിക്കുന്നു. വരുവിൻ അവളുടെ വിരുന്നിൽ നമുക്കും സന്തോഷിക്കാം. അവളുടെ ഉദരഫലം ദൈവമാണെന്ന് നമുക്കും അവളോടൊപ്പം ഉദ്ഘോഷിക്കാം.

കന്യകയായി സ്ഥിതിചെയ്തുകൊണ്ടുതന്നെ ശിശുവിനെ പ്രസവിച്ചവൾ സ്ത്രീകളിൽ ആരുണ്ട്? പുരുഷ സംബന്ധം കൂടാതെ ഉണ്ടായ പുത്രനെയും സ്തന്യത്തെയും കണ്ടിട്ടുള്ളതാർ? എന്തൊരത്ഭുതം! എന്തൊരു വിസ്മയം! താർക്കികൻ മൗനം ഭജിക്കട്ടെ.

ജനതകളുടെ പുത്രിയായ സഭ നിന്റെ വെളിപാടിനെ മഹത്വപ്പെടുത്തുന്നു. നീ നിന്റെ പിതാവിനോടൊപ്പം ദൈവമായിരിക്കയാൽ നിന്റെ നാമത്തിൽ അവൾ അഭിമാനം

കൊള്ളുന്നു. അതിനു സമാധാനവും സ്നേഹവും കൊടുക്കുക. നിന്നെ അവൾക്കു നൽകിയ പിതാവ് വാഴ്ത്തപ്പെട്ടവനാകുന്നു.

മഹത്വമുള്ളവനായ ഏഴായാ, മിശിഹായെ വല്ലഭനെന്നും അത്ഭുതമെന്നും വിളിച്ചു. യഥാർത്തിൽ അവൻ വല്ലഭനും അത്ഭുതവുമത്രെ. മാലാഖമാരുടെ തലവൻ മിശിഹായെ കർത്താവെന്നു വിളിച്ചു. ഒരു മനുഷ്യൻ മാലാഖമാർക്കു തലവനായിരിക്കയില്ലല്ലോ. അവൻ ദൈവവും ദൈവപുത്രനുമായാൽ ഗബ്രിയേലിന്റെയും നാഥനാകുന്നു.

വചനം കാതുകളിൽകൂടെ പ്രവേശിച്ച് ബാലികയിൽ വസിച്ചു. ഉദരത്തിൽ നിന്ന് ജഡപ്രകാരം സൃഷ്ടിയിൽ ഉദിച്ചു. അവൻ ശിശുവും വൃദ്ധനും അത്ഭുതവുമാകുന്നു. ഇതിനെപ്പറ്റി ഭയരഹിതനായി സംസാരിക്കാൻ ആർക്കു കഴിയും?

മറിയാമിൽനിന്നു പിറന്ന ഇവൻ ആരുടെ പുത്രനാകുന്നു? അവൻ സത്യദൈവത്തിൽനിന്നുള്ള ദൈവംതന്നെ. ഉയരത്തിൽ അവൻ ദൈവമാകുന്നു. താഴെ മനുഷ്യനുമായാകുന്നു. അവനെ പരിശോധിക്കുന്നവൻ ശപ്തനാകുന്നു. മൊറിയോറാഹേം...

### മാർ യാക്കോബിന്റെ ബോവുസാ

ഹാലെൽ ഹാലെൽ ഹാലേലുയ്യാ പാടീടേണം  
ആട്ടിടയന്മാർ ബേത്ലഹേമിൽ പാടിയപോലെ  
പൈതൽ തുല്യം കന്യകയവനെ പാലുട്ടുമ്പോൾ  
സസ്യങ്ങൾക്കായ് മഞ്ഞുംമഴയും അവനേകുന്നു.

വിശ്വാസത്താൽ നിറയും മർത്യൻ ബോധിക്കേണം  
 എല്ലാറ്റിനും താങ്ങും തണലും അവനാകുന്നു.  
 നന്മനിറഞ്ഞ പാവനയാകും കന്യേ സ്വസ്തി  
 ദൈവപിതാവിൻ നിക്ഷേപമെഴും നൗകേസ്വസ്തി  
 നിർമ്മലമാകും മാണിക്യത്തിൻ മുത്തേ സ്വസ്തി  
 ദൈവകുമാരൻ നിന്നിൽ നിന്നും ജാതം ചെയ്തു.  
 ഹാലെൽ ഹാലെൽ ഹാലേലൂയ്യാ പാടീടേണം  
 ആട്ടിടയന്മാർ ബേത്ലഹേമിൽ പാടിയപോലെ.

## രണ്ടാം കൗമാ

കർത്താവിന്റെ ബഹുമാനം...

## എക്ബോ

ജഗതീരക്ഷക മിശിഹായെ  
 പ്രസവിച്ചോൾ മറിയാം ധന്യ  
 കുറി... കുറി... കുറി...

## കോലോ

(സൊഹദൗ ആത്തുൻ...)

ഒൻപതു മാസം പേരി മറിയാം ജനകൻ തന്റെ  
 വലമായ് വാഴ്വോനെ  
 തേരിലിരിപ്പാൻ പാർത്താനുദരെ തേജോധാരി  
 പാഴ്ത്തുണികൾ ചുറ്റി-ആശ്ചര്യമഹോ  
 സുതസഞ്ചയമൊത്താദാമിനെ രക്ഷി-  
 പ്താൻ നരനായ് ദൈവം. ബാറെക്മോർ

**കർമ്മി** : ശുബ്ഹഹോ...

**ജനം** : മെൻഓലം...

സർവ്വഭരനെ പേരി മറിയാം ആഘോഷിച്ചു  
തിരുവായ് മൊഴിയാലെ  
ഉന്നതസുനോ മാനവവംശം രക്ഷിക്കാൻ നീ  
ഹിതമൊടു താണെത്തി നരനായോനേ  
സർവ്വേശാത്മജനേ, നിൻപ്രിയമാതാ-  
വായതിൽ ഞാൻ ധന്യ. മൊറിയോ...

**മറ്റൊരുഗീതം**  
**(മിശിഹാ തൻ മണവാട്ടി)**

നാഥൻ ജ-നം പുണ്ടു, പാഴ്ത്തുണിയാലാവൃതനായ്  
കണ്ടതിനാലുനതരാം, ഈറേന്മാർ ദൂതന്മാർ  
ബഹുമാനിപ്പാനെത്തി, കാഹളനാദത്തോടെ  
ഹാ-ഹാ-എളിമധരിച്ചോൻ ധന്യൻ. ബാറെക്മോർ

**കർമ്മി** : ശുബ്ഹഹോ...

**ജനം** : മെൻഓലം...

സൃഷ്ടികളെ രക്ഷിപ്പാൻ, ദാവീദിൻ സുതയീന്നും  
സംജാതൻ മിശിഹായെ, ബേത്ലഹേം പുരിയിൽ പോയ്  
ദർശിപ്പാൻ ഇടയരോടായ്, മാലാഖാ അറിയിച്ചു  
ഹാ-ഹാ-വലുതാകും സന്തോഷം. മൊറിയോ...

**കോലോ**

**(ആബൊ ക്സബ്ബോ ഏഗർത്തൊ...)**

1. ജഗതീ രക്ഷക മിശിഹായെ  
പ്രസവിച്ചോൾ മറിയാം ധന്യ

കിരണം തിങ്ങും കതിരവനീ  
 ലോകം ദർശിപ്പാൻ വന്നു  
 നിൻപ്രഭ കാൺമോർ തൻ  
 കണ്ണുകൾ മങ്ങായ്വാൻ  
 സ്നേഹാൽ മർത്യരൂപത്തിൽ  
 സംസർഗ്ഗം ചെയ്തവരോടായ്

2. മഹിതപ്രഭതൻ മഹൽ രൂപം  
 മർത്യനു മഹിമാവേകീടാൻ  
 മാനുഷവേഷത്തിൽ,  
 തെളിവായിമന്നിൽ  
 പൂർണ്ണം താതേശനു തുല്യൻ  
 കനിവായ് നമ്മൾക്കും തുല്യൻ

3. പ്രേഷിതനായി ലോകത്തിൽ  
 മേലിൽനിന്നും ദൈവാത്മജൻ  
 ഉന്നതസ്വർഗ്ഗത്തിൽ  
 ഭൗമികരെ ഏറ്റാൻ  
 ദൈവികസംഗമമവർക്കേകി  
 ദൈവത്തൊടു രഞ്ജിപ്പിക്കാൻ

4. എരിതീജാലയിലെരിയായ്വാൻ  
 സ്രോഷ്പേന്മാർ വദനം മുടി  
 പാവനഗാനത്താൽ  
 ആരെ കീർത്തിപ്പു  
 അവനെ ശിശുപോൽ ഏഴയവൾ  
 താലോലിപ്പു താരാട്ടി

5. തന്നാംഗ്യത്താൽ ഗ്രഹയുഗം  
 കാലാന്തരമുളവാക്കാനായ്  
 അവയെ വേഗത്തിൽ  
 പായിച്ചീടുന്നോൻ  
 ശിശുപോൽ നീന്തി തൻ ജനിയായ്  
 പരിശോഭിതമാം ബേൽലഹേമിൽ.

അല്ലെങ്കിൽ

ലോകരക്ഷകനായ മിശിഹായെ പ്രസവിച്ച മറിയം വാഴ്ത്തപ്പെട്ടവളാകുന്നു.

പ്രഭാപൂർണ്ണനായ സൂര്യനായവൻ മനുഷ്യകുലത്തെ സന്ദർശിക്കുവാൻ ലോകത്തിലേക്ക് ഇറങ്ങിവന്ന് മനുഷ്യ രൂപത്തിൽ പ്രത്യക്ഷപ്പെട്ടു. തന്നെ കാണുന്നവരുടെ കണ്ണുകൾ മഞ്ചാതിരിപ്പാൻ അവൻ കാരൂണ്യപൂർവ്വം അവരോടു സംസർഗ്ഗം ചെയ്തു.

മനുഷ്യരെ തന്റെ മഹത്വത്തിൽ പങ്കുകാരാക്കാൻ മഹിമയുടെ ശ്രേഷ്ഠരൂപമായവൻ മനുഷ്യസാദൃശ്യത്തിൽ കാണപ്പെട്ടു. അവൻ തന്റെ പിതാവിനോട് പൂർണ്ണസാദൃശ്യമുള്ളവനാണ്. തിരുവിഷ്ടത്താൽ അവൻ നമ്മോടും പൂർണ്ണമായി സദൃശപ്പെട്ടു.

ലോകത്തിൽ കാണപ്പെടുവാനും സ്വർഗീയോന്നതങ്ങളിലേക്ക് താഴെയുള്ളവരെ കയറ്റുവാനും മനുഷ്യരെ ദൈവത്തോടു ബന്ധപ്പെടുത്തുവാനും ദൈവത്തോടു ലോകത്തെ രമ്യപ്പെടുത്താനും ഉന്നതങ്ങളിൽ നിന്ന് അത്യുന്നതന്റെ പുത്രൻ അയയ്ക്കപ്പെട്ടു.



അവന്റെ ജ്വാലയിൽ സൂക്ഷിച്ചുനോക്കുന്നതു കൊണ്ട് ദഹിച്ചുപോകാതിരിപ്പാൻ സ്രോഷ്ടാവാർ മുഖം മൂടുന്നു. വിശുദ്ധ ഗാനങ്ങളാൽ അവന്റെ മഹത്വത്തെ അവർ വർണ്ണിക്കുന്നു. അവനെ ഏഴുയായ സ്ത്രീ ഇതാ താരാട്ടു പാടി താലോലിക്കുന്നു.

തന്റെ കരചലനത്താൽ ഗ്രഹങ്ങളെ നയിച്ച് കാലങ്ങൾക്കു വ്യത്യസവും ഋതുക്കൾക്കുമാറ്റവും ഉണ്ടാക്കുന്നവൻ തന്റെ ജനനത്താൽ ശോഭനമായ ബേൽഹേമിൽ ശിശുവിനെപ്പോലെ പിച്ഛനടന്നു.

**കോലോ**

(ഹ്ദു ആമ്മെ...)

രക്ഷിതരാം ജാതികളെ വരുവിൻ നിങ്ങൾ  
 തനയൻ തൻ ജനനത്തിൽ സ്തോത്രം പാടിൻ  
 കൈകൊട്ടി പാടിടുവിൻ നിങ്ങൾ ഈ നാൾ  
 തനയൻ തൻ ജനനത്തിൽ സ്തോത്രം പാടിൻ  
 താണെത്തീട്ടീറേന്മാർ ബേൽഹേമിൽ  
 തനയൻ തൻ ജനനത്തിൽ സ്തോത്രം പാടിൻ  
 സ്വർഗ്ഗോന്നത സ്വർഗ്ഗമവനേകി സ്തോത്രം  
 തനയൻ തൻ ജനനത്തിൽ സ്തോത്രം പാടിൻ  
 ജാതികളേ, തെറ്റാകും വഴിവിട്ടുമാറി  
 തനയൻ തൻ ജനനത്തിൽ സ്തോത്രം പാടിൻ  
 സുവിശേഷം കേട്ടോരാമജപാലന്മാർ  
 തനയൻ തൻ ജനനത്തിൽ സ്തോത്രം പാടിൻ

വിണ്ണവരും മൺമയരും ഘോഷിച്ചാർത്താർ  
 തനയൻ തൻ ജനനത്തിൽ സ്തോത്രം പാടിൻ  
 മിശിഹായിൽ രക്ഷിതരാം സൃഷ്ടികളെല്ലാം  
 തനയൻ തൻ ജനനത്തിൽ സ്തോത്രം പാടിൻ  
 സന്തോഷത്തികവാലവർ ബേൽലഹേമിൽ  
 ഉളവായൊരു ജനനത്തിൽ സ്തുതിപാടുന്നു  
 ഉന്നതരാം ഈറേരുടെ സൈന്യം താണ്  
 തനയൻ തൻ ജനനത്തിൽ സ്തോത്രം പാടി  
 കാഴ്ചകളാൽ ഇടയന്മാർ വിദ്വാനാരും  
 തനയൻ തൻ ജനനത്തിൽ സ്തോത്രം പാടി  
 സഭസുതരേ, വിശ്വാസികളായോർ നിങ്ങൾ  
 തനയൻ തൻ ജനനത്തിൽ സ്തോത്രം പാടിൻ  
 അത്ഭുതനാം ശിശുവേ നിൻ ജനനം വാഴ്ത്തും  
 ഞങ്ങൾതൻ കൂട്ടത്തെ തൃക്കൺപാർക്ക  
 മഹിമോന്നതം അഭിവന്ദ്യം ത്രിത്വത്തിനായ്  
 അനവരതം സ്തുതിസകലം ചേർന്നീടട്ടെ. മൊറിയോ...

**മാർ അപ്രേമിന്റെ ബോധുസാ**

കൃപയേകണമെ കർത്താവേ  
 ഞങ്ങൾക്കാശിസ്സരുളേണമെ  
 രക്ഷകനൂലകിൽ ജനിക്കയാൽ  
 വിടുതൽ ഞങ്ങൾക്കുണ്ടായി  
 ആർദ്രതയാൽ ദൈവം താണു  
 കന്യകതന്നുദരേ വാണു

പാരിളകും തന്നാംഗ്യത്താൽ  
മലകളിതാ വിറകൊള്ളുന്നു.

മാനുഷിതൻ ബലഹീനാംഗം  
കല്പനയാലവനെയേന്തി  
ആശ്ചര്യം സ്രഷ്ടാവിനെ ആ  
പുൽക്കൂടെങ്ങനെ ഉൾക്കൊണ്ടു

എങ്ങനെയോ പുൽക്കൂടേറ്റു  
കേസരിബാലൻ തൻ ശക്തി  
എങ്ങനെയോ സർവ്വഭരനെ  
കന്യകയാം മറിയാമേന്തി?

കൃപയേകണമെ കർത്താവേ  
ഞങ്ങൾക്കാശിസ്സരുളേണമെ  
രക്ഷകനുലകിൽ ജനിക്കയാൽ  
വിടുതൽ ഞങ്ങൾക്കുണ്ടായി.

## മൂന്നാം കൗമാ

കർത്താവിന്റെ ബഹുമാനം...

## എക്ബോ

കർത്താവേ, നൽകാശ്വാസം  
നിൻ സൽഭവനങ്ങൾക്കുള്ളിൽ  
വാങ്ങിപ്പോയോർക്കായ്  
കൃപയീ ഞങ്ങൾക്കും  
അടയാർക്കുമവ-ർക്കും പറ്റും  
കുറ്റങ്ങളെ മാറ്റീടേണം.

കുറി...കുറി...കുറി...ഞങ്ങളുടെ കർത്താവേ...

**കോലോ**

കർത്താവേയാശ്വാസം നൽകുമാനത്തിൻ നാളോളം  
താൽക്കാലികമാമീജീവൻ വിട്ടു പിതാക്കൾക്കും  
ദ്രാത്യജനങ്ങൾക്കും

കാന്തിയെഴുന്നറുകൾക്കുള്ളിൽ നൽകീടാശ്വാസം  
അവരെയോർക്കും നാൾ കബറുള്ളസ്ഥികളറിയേണം  
നിൻ കല്പന മൺമയരാ-

മാദാമ്യർക്കുയിരേകീടുമ്പോൾ

കാന്തിയണിഞ്ഞിട്ടവർ നിന്നോടൊപ്പം മണവറയിൽ പുകി  
ഉയിരേകും നിന്നെ സ്തോത്രം ചെയ്യേണം. ബാരെക്മോർ

**കർമ്മി** : ശുബ്ഹോ...

**ജനം** : മെൻഓലം...

ആർക്കായ്ക്കാഴ്ചകളിവിടെയണയ്ക്കുന്നോ

ഭാഗ്യമവന്നേറ്റം

മേൽസ്വർഗത്തിലവന്നോർമ്മയതുണ്ടാകും

ഗോത്രപ്പേരുകളോർമ്മയ്ക്കായ് കർത്താവിൻ മുമ്പിൽ

കാൺമാൻ കല്ലുകളിൽ മൂശാ കൊത്തിയതോർക്കുമ്പോൾ

നിങ്ങൾ തൻ മൂതർ പേരുകളെ

ഓർക്കാനും പള്ളിയിലിവിടെ

എഴുതാനും മേൽസ്വർഗ്ഗത്തിൽ മിശിഹാതൻവരവിൽതന്നോ-

ടവർ മോദിപ്പാനും ചേർപ്പിൻ പ്രിസ്തായിൽ\*.

മൊറിയോ...

## മാർ ബാലായിയുടെ അപേക്ഷ

കരുണനിറഞ്ഞവനേ, പുനരുത്ഥാനത്തിൽ നിന്നുടെ സൃഷ്ടിയെ നീ പുതുതാക്കീടണമെ നിന്നിൽ ശരണത്താൽ നിദ്രയിലായ് നിന്റെ വരവിനു കാത്തീടും മൃതരിൽ കനിയണമെ അവരബ്ദാഹത്തിന്റെയുമിസഹാക്കൂടെയും യാക്കോബിനൂടെയും മടിയിൽ പാർക്കണമെ വന്നവനും വരുവാനും മൃതർ തന്നുയിരും സ്തുതനെന്നു ശരീരാത്മാക്കൾ പാടണമെ.

## നാലാം കൂമാ

(മർബഹായിൽ രണ്ടുതിരികൾ കത്തിച്ചതിനുശേഷം മറ വലിക്കുന്നു)

- ✠ ഹാലേലൂയ്യാ - ഹാലേലൂയ്യാ - ഹാലേലൂയ്യാ ദൈവമേ, നിനക്കു സ്തുതി.
- ✠ ഹാലേലൂയ്യാ - ഹാലേലൂയ്യാ - ഹാലേലൂയ്യാ ദൈവമേ, നിനക്കു സ്തുതി.
- ✠ ഹാലേലൂയ്യാ - ഹാലേലൂയ്യാ - ഹാലേലൂയ്യാ ദൈവമേ, നിനക്കു സ്തുതി.

കരുണയുള്ള ദൈവമേ, നിന്റെ അനുഗ്രഹങ്ങളാൽ ഞങ്ങളോട് കരുണ ചെയ്യണമേ.

നാം ദൈവത്തിന്റെ മക്കളായി തീരുവാൻ ജീവിച്ചിരുന്ന പ്പോൾ നമ്മെ പഠിപ്പിച്ച നമ്മുടെ പിതാക്കന്മാരെ കുർബാന കളിലും പ്രാർത്ഥനകളിലും നാം ഓർക്കണം. അഴിവി

ലുത്ത ലോകമായ സ്വർഗത്തിൽ നീതിമാന്മാരോടും, പുണ്യവാനമാരോടും കൂടെ ദൈവപുത്രൻ അവരെ ആശ്വസിപ്പിക്കും. കർത്താവേ, ഞങ്ങളോട് കരുണ ചെയ്ത് ഞങ്ങളെ സഹായിക്കണമേ.

**മാവൂർബോ**  
(ലൂക്കോ 1:46-55)

മറിയം പറഞ്ഞതെന്തെന്നാൽ, എന്റെ ദേഹി കർത്താവിനെ പുകഴ്ത്തുന്നു.

എന്റെ ആത്മാവ് എന്നെ ജീവിപ്പിക്കുന്നവനായ ദൈവത്തിൽ സന്തോഷിച്ചു.

എന്തെന്നാൽ, അവൻ തന്റെ ദാസിയുടെ താഴ്മയെ നോക്കിക്കണ്ടിരിക്കുന്നു.

കണ്ടാലും, ഇതു മുതൽ സകല വംശങ്ങളും എനിക്ക് ഭാഗ്യം തരും.

എന്തെന്നാൽ, ശക്തിമാനും തന്റെ നാമം പരിശുദ്ധവും ആയിരിക്കുന്നവൻ വലിയ കാര്യങ്ങൾ എന്നിൽ പ്രവർത്തിച്ചിരിക്കുന്നു.

അവന്റെ കരുണ അവനെ ഭയപ്പെടുന്നവരുടെ മേൽ തലമുറകളായും വംശങ്ങളായും ഉണ്ടാകുന്നു.

അവൻ തന്റെ ഭൃജംകൊണ്ടു ജയമുണ്ടാക്കി, തങ്ങളുടെ ഹൃദയവിചാരത്തിൽ അഹങ്കാരികളായവരെ ചിതറിച്ചു.

അവൻ ബലവാന്മാരെ സിംഹാസനങ്ങളിൽനിന്നു മറിച്ചിടുകയും താഴ്മയുള്ളവരെ ഉയർത്തുകയും ചെയ്തു.

അവൻ വിശപ്പുള്ളവരെ നന്മകൾകൊണ്ടു സമ്പൂർണ്ണരാക്കുകയും സമ്പന്നന്മാരെ വ്യർത്ഥമായി അയയ്ക്കുകയും ചെയ്തു.

അവൻ തന്റെ ദാസനായ ഇസ്രായേലിനെ സഹായിക്കുകയും നമ്മുടെ പിതാക്കന്മാരായ അബ്രഹാമിനോടും അവന്റെ സന്തതികളോടും എന്നേക്കുമായി അരുളിച്ചെയ്തിരുന്ന പ്രകാരം, തന്റെ കരുണയെ ഓർക്കുകയും ചെയ്തു.  
ബാറെക്മോർ.

**കർമ്മി** : ശുബ്ഹോ...

**ജനം** : മെൻഓലം...

### **ബോത്തേദ് മാവൂർബോ** (തുബൈക്മറിയം ബസ്ദാവീദ്)

1. ഹാ, നിൻഭാഗ്യം ദാവീദിൻ  
മകൾ മറിയാമേ,  
ദൈവം നിന്നിൽനി-  
ന്നു ശരീരം പു-ണ്ടി-  
ട്ടാദാമ്യരെയടിമയൊഴി-  
ച്ചെല്ലാം വീണ്ടു.
2. നിബിയന്മാർ ശ്ലീഹന്മാർ സഹ-  
ദേന്മാർ നയവാന്മാ-  
രാചാര്യന്മാർ  
ലേവിയരായോ-രേ,  
പ്രാർത്ഥിപ്പിൻ മിശിഹാ കൃപചെയ്-  
വാൻ ഞങ്ങളുടെമേൽ.
3. നിൻ ഗാത്രം ഭക്ഷിച്ചും നിൻ  
രക്തം പാനം  
ചെയ്തും ശരണത്താൽ  
മൃതരാ-യോർക്കാശ്വാ-  
സത്തോടോർമ്മയുമലിവോടുള-  
വാക്കെ-ൻനാഥാ. ബാറെക്മോർ.

**കർമ്മി** : ശുബ്ഘോ...

**ജനം** : മെൻഓലം...

- 4. മാലാഖ നാഥാ, നിന്നുടെ  
മാതാ താനും പരിശുദ്ധന്മാരുമ-  
ണയ്ക്കും പ്രാർത്ഥനയാൽ  
ശു-ശ്രേഷ്ഠകൾ കൈക്കൊ-  
ണ്ടരുൾ ചെയ്യേണം. ആമ്മീൻ.

### മസ്മൂറ 133

സഹോദരന്മാർ ഒരുമിച്ചുവസിക്കുന്നത് എത്ര നല്ലതും എത്ര മനോഹരവും ആകുന്നു.

അതു അഹറോന്റെ തലയിലും താടിയിലും അതേ, അവന്റെ അങ്കിയുടെ നെഞ്ചിൽ വീണുകിടക്കുന്ന അവന്റെ താടിയിലും ഒലിക്കുന്ന തൈലം പോലെയും സെഹിയോൻ മലമേൽ പൊഴിയുന്ന ഹെർമ്മോൻ മഞ്ഞുപോലെയും ആകുന്നു.

എന്തെന്നാൽ അവിടെ കർത്താവ് എന്തേക്കും അനുഗ്രഹവും ജീവനും കല്പിച്ചു.

ദൈവമേ സ്തുതി നിനക്ക് യോഗ്യമാകുന്നു. ബാറെക്മോർ.

### എനിയോനോ

ദൈവമാതാവിന് പ്രകീർത്തിയും അവളുടെ പ്രാർത്ഥനയാൽ നമുക്ക് സഹായങ്ങളും ഉണ്ടാകട്ടെ.

നീതിമാന്മാർക്ക് പ്രകീർത്തിയും അവരുടെ പ്രാർത്ഥനയാൽ നമുക്ക് സഹായങ്ങളും ഉണ്ടാകട്ടെ.

ദീർഘദർശിമാരുടെയും ശ്ലീഹന്മാരുടേയും സഹദേന്മാരുടേയും പ്രാർത്ഥന നമുക്ക് കോട്ടയായിരിക്കട്ടെ.



കർത്താവേ, നിന്റെ സഹദേന്മാരുടെ തുറമുഖത്തിനും നിന്റെ സ്നേഹിതന്മാരുടെ കൂടാരത്തിനും ഞങ്ങളെ യോഗ്യരാക്കണമേ.

ദയയുള്ളവനും കരുണ നിറഞ്ഞിരിക്കുന്നവനുമേ, നിന്റെ ന്യായവിസ്താര ദിവസത്തിൽ ഞങ്ങളോടു കരുണ ചെയ്യണമേ.

തന്നെ വിളിക്കുന്ന പാപികൾക്ക് തന്റെ കരുണയെ വിരോധിക്കാത്തവൻ വാഴ്ത്തപ്പെട്ടവനാകുന്നു. ബാറെക്മോർ.

**കർമ്മി** : ശൂബ്ഹോ...

കർത്താവേ, വിശ്വാസമുള്ള സഭയുടെ മക്കൾക്കു നല്ല പ്രകീർത്തി ഉണ്ടാക്കണമേ.

**ജനം** : മെൻദാലം...

നിന്റെ ശ്രേഷ്ഠത ഉദിക്കുന്ന ദിവസത്തിൽ അവർ നിന്റെ വലത്തുഭാഗത്ത് നിൽക്കുമാറാകണമേ.

## എനിയോനോ

കന്യകയായ ദൈവമാതാവേ, എല്ലാക്കാലത്തും എല്ലാ നേരത്തും നിന്റെ പ്രാർത്ഥന ഞങ്ങൾക്കു കോട്ടയായിരിക്കണമേ.

കർത്താവേ, എല്ലാ നാഴികയിലും ഞങ്ങൾക്കായി കെണികളെ വയ്ക്കുന്ന ദുഷ്ടനെ നിന്റെ വിശുദ്ധന്മാരുടെ പ്രാർത്ഥനയാൽ ഞങ്ങളിൽനിന്നു മാച്ചുകളയണമേ.

ഞങ്ങളുടെ കർത്താവായ യേശുമിശിഹാ നിന്റെ സ്തീബാ ഞങ്ങൾക്കു കോട്ടയായിരിക്കയും അതിൽ ഞങ്ങൾ മറയ്ക്കപ്പെടുകയും ചെയ്യണമേ.

വചനമായ യേശുതമ്പുരാനേ, ജീവനോടിരിക്കുന്നവരെ

നിന്റെ സ്ത്രീബായാൽ കാത്തുകൊള്ളുകയും മരിച്ചുപോയ വരെ നിന്റെ കരുണയാൽ പുണ്യപ്പെടുത്തുകയും ചെയ്യണമേ.

നാം ജീവനോടിരിക്കുന്ന നാൾ ഒക്കെയും എല്ലായ്പ്പോഴും പിതാവിനെയും പുത്രനെയും പരിശുദ്ധാത്മാവിനെയും സ്തുതിച്ച് ആരാധിച്ച് മഹത്വപ്പെടുത്തണം.

ഏറ്റവും കരുണയുള്ളവനായ ഞങ്ങളുടെ ദൈവമേ, നീ എഴുന്നള്ളുന്ന നിന്റെ ആ വലിയ ദിവസത്തിൽ നിന്റെ വലത്തുഭാഗത്ത് ഞങ്ങളെ നിർത്തണമേ.

ഈ സമയത്തു നിനക്കു സ്തുതി പാടുവാൻ ഞങ്ങളെ നീ യോഗ്യരാക്കിയിരിക്കുകൊണ്ട് നിന്റെ രാജ്യം അനുഭവിക്കുവാനും ഞങ്ങളെ നീ യോഗ്യരാക്കണമേ.

ഞങ്ങളുടെ മരണത്തിന്റെയും ജീവന്റെയും നാഥനായ കർത്താവേ, നിന്റെ കൃപ ഞങ്ങൾക്കുണ്ടായി, ഞങ്ങളുടെയും ഞങ്ങളുടെ മരിച്ചുപോയവരുടെയും ആത്മാക്കളോടു കരുണ ചെയ്യണമേ.

കർത്താവേ, കൃപ ചെയ്ത് ഞങ്ങളെ സഹായിക്കണമേ.

**മസ്തുറാകൾ 148,149,150**

ഉറങ്ങിയവരേ, നിങ്ങൾ ഉണർന്നെഴുന്നേറ്റ് സ്തുതിപ്പിൻ.

ആകാശത്തിൽ നിന്ന് കർത്താവിനെ സ്തുതിപ്പിൻ. ഉന്നതങ്ങളിൽ അവനെ സ്തുതിപ്പിൻ.

അവന്റെ സകല ദൂതന്മാരുമേ, അവനെ സ്തുതിപ്പിൻ. അവന്റെ സകല സൈന്യങ്ങളുമേ, അവനെ സ്തുതിപ്പിൻ.

ആദിത്യചന്ദ്രന്മാരേ, അവനെ സ്തുതിപ്പിൻ. പ്രകാശമുള്ള സകല നക്ഷത്രങ്ങളുമേ അവനെ സ്തുതിപ്പിൻ.

ആകാശങ്ങളുടെ ആകാശങ്ങളും ആകാശങ്ങൾക്കു മീതെയുള്ള വെള്ളങ്ങളുമായുള്ളോവേ, അവനെ സ്തുതിപ്പിൻ.

അവ കർത്താവിന്റെ നാമത്തെ സ്തുതിക്കട്ടെ. എന്തെന്നാൽ അവൻ പറഞ്ഞു, അവ ഉണ്ടായി; അവൻ കല്പിച്ചു. അവ സൃഷ്ടിക്കപ്പെട്ടു.

അവൻ അവയെ എന്നേക്കുമായി സ്ഥിരപ്പെടുത്തി. അവൻ ഒരു നിയമം നിശ്ചയിച്ചു. അത് അഴിയുന്നതുമല്ല.

ഭൂമിയിൽ നിന്നും മഹാസർപ്പങ്ങളും, എല്ലാ ആഴങ്ങളും അഗ്നിയും കല്മഴയും ഉറച്ച വെള്ളവും ഹിമവും അവന്റെ വചന പ്രവൃത്തിയായ കാറ്റും കൊടുങ്കാറ്റുമേ, കർത്താവിനെ സ്തുതിപ്പിൻ.

പർവ്വതങ്ങളും സകല കുന്ദങ്ങളും ഫലവൃക്ഷങ്ങളും സകല കാരകിലുകളും, മൃഗങ്ങളും സകല കന്നുകാലികളും ഇഴജന്തുക്കളും പക്ഷികളും പറവകളുമേ കർത്താവിനെ സ്തുതിപ്പിൻ.

ഭൂമിയിലെ രാജാക്കന്മാരും സകല ജാതികളും ഭൂമിയിലെ പ്രഭുക്കന്മാരും സകല ന്യായാധിപരും, ശിശുക്കളും, കന്യകമാരും, വൃദ്ധരും, യുവാക്കളുമേ കർത്താവിനെ സ്തുതിപ്പിൻ. ഇവർ കർത്താവിന്റെ നാമത്തെ സ്തുതിക്കട്ടെ.

എന്തെന്നാൽ അവന്റെ നാമം മാത്രം വലിയതാകുന്നു. അവന്റെ മഹത്വം ഭൂമിയിലും ആകാശത്തിലും ഉണ്ട്.

അവൻ തന്റെ ജനത്തിന്റെ കൊമ്പിനെയും, തന്റെ സകല നീതിമാന്മാർക്കും തനിക്കടുത്ത ജനമായ ഇസ്രായേൽ പുത്രന്മാർക്കും മഹത്വത്തെയും ഉയർത്തുന്നു.

**149.** കർത്താവിന് ഒരു പുതിയ പാട്ടും, നീതിമാന്മാരുടെ സഭയിൽ അവന്റെ സ്തുതിയും പാടുവിൻ.

ഇസ്രായേൽ തന്റെ സ്രഷ്ടാവിൽ സന്തോഷിക്കുകയും സെഹിയോന്റെ പുത്രന്മാർ തങ്ങളുടെ രാജാവിൽ ആനന്ദിക്കുകയും ചെയ്യട്ടെ.

അവർ തപ്പുകളാലും ചതുരത്തപ്പുകളാലും, അവന്റെ നാമത്തെ സ്തുതിക്കുകയും വീണകളാൽ അവൻ പാടുകയും ചെയ്യട്ടെ.

എന്തെന്നാൽ, കർത്താവ് തന്റെ ജനത്തിൽ ഇഷ്ടപ്പെടുന്നു. അവൻ ദരിദ്രർക്ക് രക്ഷകൊടുക്കുകയും ചെയ്യുന്നു.

നീതിമാന്മാർ ബഹുമാനത്തിൽ ബലപ്പെടും. അവർ തങ്ങളുടെ കട്ടിലുകളിന്മേൽ അവനെ സ്തുതിക്കുകയും തങ്ങളുടെ കണ്ഠങ്ങൾ കൊണ്ട് ദൈവത്തെ പുകഴ്ത്തുകയും ചെയ്യും.

പുറജാതികൾക്ക് പ്രതിക്രിയയും, ജാതികൾക്ക് ശിക്ഷയും ചെയ്യാനും. അവരുടെ രാജാക്കന്മാരെ വിലങ്ങുകൾ കൊണ്ടും അവരുടെ പ്രഭുക്കന്മാരെ ഇരുമ്പു ചങ്ങലകൾ കൊണ്ടും ബന്ധിപ്പാനും എഴുതപ്പെട്ടിരിക്കുന്ന ന്യായവിധി അവരുടെമേൽ നടത്തുവാനും, അവന്റെ സകല നീതിമാന്മാർക്കും മഹത്വം ഉണ്ടാകുവാനുമായി, അവരുടെ കൈകളിൽ ഇരുമുന വാൾ ഉണ്ട്.

**150.** കർത്താവിനെ അവന്റെ ശുദ്ധ സ്ഥലത്ത് സ്തുതിപ്പിൻ. അവന്റെ ശക്തിയുടെ ആകാശത്തട്ടിൽ അവനെ സ്തുതിപ്പിൻ.

അവന്റെ വല്ലഭതത്തിൽ അവനെ സ്തുതിപ്പിൻ. അവന്റെ ശ്രേഷ്ഠതയുടെ ബഹുത്വത്തിൽ അവനെ സ്തുതിപ്പിൻ.

കൊമ്പിന്റെ ശബ്ദത്താൽ അവനെ സ്തുതിപ്പിൻ. തമ്പുരുകളാലും വീണകളാലും അവനെ സ്തുതിപ്പിൻ.

തപ്പുകളാലും ചതുരത്തപ്പുകളാലും അവനെ സ്തുതിപ്പിൻ. രസമുള്ള കവികളാൽ അവനെ സ്തുതിപ്പിൻ.

നാദമുള്ള കൈത്താളങ്ങളാൽ അവനെ സ്തുതിപ്പിൻ. ശബ്ദത്താലും ആർപ്പുവിളിയാലും അവനെ സ്തുതിപ്പിൻ. ശ്വാസമുള്ള എല്ലാ ജീവികളും കർത്താവിനെ സ്തുതിക്കട്ടെ.

സകല ജാതികളുമേ, കർത്താവിനെ സ്തുതിപ്പിൻ. സകല ജനങ്ങളുമേ, അവനെ നിങ്ങൾ സ്തുതിപ്പിൻ.

എന്തെന്നാൽ അവന്റെ കൃപ നമ്മുടെമേൽ ബലപ്പെട്ടിരിക്കുന്നു. അവൻ സത്യമായിട്ട് എന്നേക്കും കർത്താവാകുന്നു.

ദൈവമേ, സ്തുതി നിനക്ക് യോഗ്യമാകുന്നു. ബാരെക്മോർ.

**കർമ്മി** : ശുബ്ഹോ...

**ജനം** : മെൻഓലം...

ത്രീത്യാത്തിന് സ്തുതി, ത്രീത്യാത്തിന് സ്തുതി, സ്തുതിക്കപ്പെട്ടതും, ഉണ്മയായതും ആദ്യന്തമില്ലാത്തതുമായ ത്രീത്യാത്തെ ഞങ്ങൾ സ്തുതിക്കുന്നു. ദൈവമേ, എല്ലാ നേരത്തും സ്തുതി നിനക്കു യോഗ്യമാകുന്നു.

**മാതാവിനോടുള്ള കുക്കിലിയോൻ**

**കർമ്മി** : നിന്നാൾ സ്തുതിയൊടു രാജമകൾ ഹാ -ഹാ നിൻ വലഭാഗേ രാജഭാമിനിയും

**ജനം** : നിന്നഴകരചൻ മോഹിപ്പാൻ ഹാ - ഹാ നിൻ ജനമോർക്കായ്ക പിതൃഗൃഹവും.  
ബാരെക്മോർ.

**കർമ്മി** : ശുബ്ഹോ...

**ജനം** : മെൻഓലം...

### എക്ബോ

**കർമ്മി** : ഭക്തർ പുകഴ്ചാ ഭാജനമേ

**ജനം** : നിന്നിലുദിച്ചോരേക സുതൻ  
 തൃക്കരൾ ഞങ്ങളിലലിവാൻ തൻ  
 പക്കലപേക്ഷയണയ്ക്കേണം.  
 സ്തുതമെൻ ...

### കോലൊ

ദൈവത്തിൻ മാതാ മറിയാമിന്നും നിബിയൻ-  
 മാർക്കും, ശ്ലീഹന്മാർക്കും നൽസഹദേൻമാർക്കും  
 സഭയിൻ മക്കൾക്കൊക്കെയ്ക്കും കാലംതോറും  
 എന്നേക്കും നല്ലോരോർമ്മയതുണ്ടാകട്ടെ. ബാറെക്മോർ.

**കർമ്മി** : ശുബ്ഹോ...

തിരുവുള്ളത്താൽ കന്യകയാം മറിയാമിന്നുൾ  
 ജാതനതായ് ജാതിക്കാരെ വഴിനേരാക്കി  
 രക്ഷിച്ചവൾ തന്നോർമ്മയ്ക്കുന്നത്യം ചേർത്ത  
 സുതനായ് സ്തുതം, പ്രാർത്ഥിക്കട്ടവൾ ഞങ്ങൾക്കായ്.  
 മൊറിയോ റാഹോ...

### മാർ അപ്രേമിന്റെ ബോവുസാ

ഞങ്ങൾ തൻ കർത്താവേ, നീ  
 കാരൂണ്യം ചെയ്ത് ഞങ്ങൾമേൽ  
 നിൻമാതാവും, കാദീശൻ-  
 മാറും ചെയ്യും യാചിപ്പാൻ

മറിയാമിനായ് ശ്ലോമൊ വ-  
ന്നറിയിച്ചോരാ മാലാഖാ  
ദൈവം യോജിപ്പായെന്നായ്  
വന്നറിവിങ്ങുകീടേണം

പനിനീർ ഹാനനിയാദ്യർമേൽ  
വീഴ്ത്തിയൊരാ മാലാഖാ തൻ  
മൃതർ തന്നസ്ഥിക്കൂട്ടത്തിൽ  
കൃപയാം നീർ വീഴ്ത്തിടേണം

ഞങ്ങൾതൻ കർത്താവേ, നീ  
കാരുണ്യം ചെയ്ഞങ്ങൾമേൽ  
നിൻ മാതാവു കാദീശൻ-  
മാരും ചെയ്യും യാചിപ്പാൽ

നിൻ മാതാവു കാദീശൻ-  
മാരും ചെയ്യും യാചിപ്പാൽ  
നൽകീടേണം പുണ്യം ഞ-  
ങ്ങൾക്കും വാങ്ങിപ്പോയോർക്കും.



# തീ ഉഴലിച്ച ശുശ്രൂഷ

രാത്രിനമസ്കാരം ഇവിടെ നിർത്തിയിട്ട് കാർമ്മികനും ശുശ്രൂഷകരും മദ്ബഹായിൽ പ്രവേശിച്ച് മറയിടുന്നു. കാർമ്മികൻ കുർബാനയ്ക്കുള്ള ഒരുക്കശുശ്രൂഷ നടത്തുമ്പോൾ വെളിയിൽ തദവസരത്തിലേക്കുള്ള പഴയനിയമവായനകൾ നടത്തുന്നു. കാർമ്മികനും ശുശ്രൂഷകരും സ്ഥാനവസ്ത്രങ്ങൾ ധരിച്ച്, മറ നീക്കി പ്രദക്ഷിണത്തിനായി മദ്ബഹായിൽ നിന്ന് ഇറങ്ങിവരുന്നു. ശുശ്രൂഷാമദ്ധ്യേ അഗ്നി കൂപത്തിൽ നിക്ഷേപിക്കാനുള്ള കുന്തുരുക്കം പ്രാർത്ഥനചൊല്ലി ആശീർവദിക്കുന്നു. ആശീർവദിച്ച കുന്തുരുക്കം പ്രദക്ഷിണം ഇറങ്ങുമ്പോഴോ കൂഴിയുടെ അടുത്തുവെച്ച് ലേഖനം വായിച്ചു തീരുന്നതിനുമുമ്പോ വിശ്വാസികൾക്കുകൊടുക്കാം.

(കുന്തുരുക്കം ആശീർവദിക്കുന്നു)

**കർമ്മി :** പരിശുദ്ധത്രിത്വത്തിന്റെ സ്തുതിക്കും ബഹുമാനത്തിനും, രക്ഷാകരവും വിശുദ്ധവുമായ ജനനപ്പെരുന്നാളിന്റെ മഹത്വത്തിനും പുകഴ്ചയ്ക്കും ഈതിരുന്നാളിൽ സംബന്ധിക്കുന്നവരുടെ സന്തോഷത്തിനും വേണ്ടി കുന്തുരുക്കം ആശീർവദിക്കപ്പെടുന്നു.

**ജനം :** ബാറെക്മോർ

**കർമ്മി :** പിതാവിന്റെയും ✠ പുത്രന്റെയും ✠ ജീവനുള്ള പരിശുദ്ധാത്മാവിന്റെയും ✠ നാമത്തിൽ.

**ജനം :** ആമ്മീൻ.

കാർമ്മികൻ ധൂപക്കുറ്റിയിൽ കുന്തുരുക്കം ഇടുന്നു. ആഘോഷമായ പ്രദക്ഷിണത്തിനുള്ള ഒരുക്കങ്ങളോടെ കത്തിച്ച മെഴുകുതിരികളുമായി വിശ്വാസികളും പിന്നാലെ ശുശ്രൂഷകരും, വേദപുസ്തകമേന്തി കാർമ്മികനും വടക്കേവാതിൽവഴി പടിഞ്ഞാറേമുറ്റത്ത് കുരിശാകൃതിയിൽ പ്രത്യേകം ഒരുക്കിയ കൂഴിയുടെ അടുത്തേക്ക് നീങ്ങുന്നു. ഈ അവസരത്തിൽ പ്രദക്ഷിണഗാനം എല്ലാവരും ചേർന്ന് ആലപിക്കുന്നു.



## പ്രദക്ഷിണ ഗീതങ്ങൾ

(ബ്രസൂൽതൊ യെ-ൽദദ് ഭുമോ-റൊ)

1. താതന്നുമീ മർത്തുൻമാ-ർക്കും  
മദ്ധ്യമനാകും വചനേശൻ തന്നെപ്പൊറ്റാൾ  
കന്യകയാ-ശ്ച-ര്യം
2. ജാലയണിഞ്ഞോൻ തനുവേ-ന്തി  
ഞങ്ങളെ സം-രക്ഷിച്ചീടാൻ മാനവരൂപം  
പുണ്ടോനാ-ശ്ച-ര്യം
3. ഉദരെ പാർത്തൊൻപതുമാ-സം  
ജനിയാർന്നല്ലോ ആശ്ചര്യം കന്യാമുദ്ര-  
യ്ക്കേതും കേ-ടെ-ന്യേ
4. മുപ്പതുവത്സരമീപ്പാ-രിൽ  
വാണടിയാർക്കായ് പാടേറ്റു, മനസ്സാ മരണം  
രുചിച്ചാനാ-ശ്ച-ര്യം
5. മൂന്നുദിനം കബറിൽ മേവി  
ഉത്ഥിതനായ് സ്വർഗാരോഹണം ഹാലേലുയ്യാ  
ചെയ്താനാ-ശ്ച-ര്യം.
6. ദാവീദിൻ ഗീതം സാ-ർത്ഥം  
കാലാതീതം മഹിമാവൊടു താതനിൽ നിന്നും  
ജനിച്ചോൻ സു-നൂവിനെ
7. തിരുവുള്ളത്താൽ ദാവീ-ദിൻ  
നന്ദനയാകും കന്യകയാൾ പ്രസവിച്ചല്ലോ  
കാലത്തികവികൽ

- 8. നമ്മുടെ രക്ഷാർത്ഥം വ-ന്നു  
മിശിഹാ നാഥനവൻതന്നെ സർവ്വേശൻ തൻ  
ആദ്യജനാകുന്നോൻ.
- 9. താതന്നും മറിയാമി-ന്നും  
ഏകസുതൻ ഭേദമെഴാത്തോൻ വ്യക്തിയിലേകൻ  
പ്രകൃതികൾ രണ്ടുളോളാൻ
- 10. എന്നുദ്ഘോഷിപ്പോരെ-ല്ലാം  
സത്യമതാം വിശ്വാസത്താൽ ഹാലേലുയ്യാ  
ഭാഗ്യം നേടീടും. ബാറെക്മോർ

**കർമ്മി** : ശുബ്ഹോ...

**ജനം** : മെൻഓലം...

- 11. പ്രവചനമാം ദൃഷ്ടാന്ത-ങ്ങൾ  
ഉപമകളും സാർത്ഥകമായി നൃപദാവീദിൻ  
മകളാം മറിയാമിൽ
- 12. പുരുഷബന്ധം കൂടാ-തെ  
കന്യകയാ മാടപ്രാവിഹ പെറ്റാൾ ഭൂവിൽ  
സ്വർഗച-കോരത്തെ
- 13. പാഴ്ബലിയിൽനിന്നും ലോ-കം  
തൻബലിയാൽ രക്ഷിച്ചോനാം കുഞ്ഞാടതിനെ  
ബാലിക പ്രസവിച്ചു
- 14. താതനിൽ നിന്നുദയം ചെയ്-തോൻ  
ദാവീദിൻ മകളിൽ ജനം കൈക്കൊണ്ടുലകം  
രക്ഷിപ്പോൻ ധന്യൻ. മൊറിയോ...

സ്ത്രീകൾ കുഴിയുടെ തെക്കുവശത്തും പുരുഷന്മാർ വടക്കുവശത്തും നില്ക്കുന്നു. കുഴിയുടെ പടിഞ്ഞാറുവശത്ത് ഒരുക്കിയിരിക്കുന്ന മേശയ്ക്കു പടിഞ്ഞാറുനിന്നുകൊണ്ട് കാർമ്മികൻ ശുശ്രൂഷ ആരംഭിക്കുന്നു.

ശുശ്രൂ : സ്തൗമെൻകാലൊസ്...

ജനം : കുറി...

### പ്രുമിയോൻ

#### സെറോ

പൗലോസ് ശ്ലീഹാ...

(വായനക്കാരൻ കുഴിയുടെ തെക്കുകിഴക്കു മാറി പടിഞ്ഞാറോട്ടു തിരിഞ്ഞുനിന്ന് ലേഖനം വായിക്കുന്നു)

#### ലേഖനം

(ഹെബ്രാ: 1:1-12)

#### ഹൂലോലോ

ഹാ-ഉ-ഹാ-നാഥൻ ചൊന്നെന്നൊടു നീയെൻ സൂന്നു,  
നിന്നെ ഞാനിന്നു ജനിപ്പിച്ചു. ഹാലേ...

(കാർമ്മികൻ പള്ളിയുടെ നടയിൽ പടിഞ്ഞാറോട്ടമിമുഖമായി നിന്ന് ഏവൻഗേലിയോൻ വായിക്കുന്നു)

#### ഏവൻഗേലിയോൻ

(ലൂക്കോസ് 2:1-20)

അക്കാലത്ത് ലോകമാസകലമുള്ള ജനങ്ങളുടെ പേര് എഴുതിച്ചേർക്കണം...കർത്താവിന്റെ മഹത്വം അവരുടെ മേൽ പ്രകാശിച്ചു.

(കാർമ്മികൻ കുഴിയുടെ കിഴക്കുവശത്ത് തീ കത്തിക്കുന്നു.)

വെളിവു നിറഞ്ഞൊരീശോ  
നിൻ വെളിവാൽ കാണുന്നു  
വെളിവീയടിയാരവിലാ-  
ധാരമതാം വെളിവു നീ

(പടിഞ്ഞാറുവശത്ത് തീ കത്തിച്ചുകൊണ്ട്)

കാന്ത്യാ ഞങ്ങളെ നീ താതൻ  
കതിരേ ശോഭിപ്പിക്കെന്നും

(വടക്കുവശത്ത് തീ കത്തിച്ചുകൊണ്ട്)

വെളിവിൻ തട്ടിൽ വസിക്കും  
പുണ്യനിയേ-പരിശുദ്ധാ  
വേണ്ടാകഷ്ടത വീൺചിന്തയും-  
മടിയാരീന്നൊഴിക്ക

(തെക്കുവശത്ത് തീ കത്തിച്ചുകൊണ്ട്)

സൽക്രിയകൾക്കു മന:ശുദ്ധ്യാ  
സംഗതി വരണെ ഞങ്ങൾക്ക്

(സുവിശേഷവായന തുടരുന്നു)

(മുന്നുപ്രാവശ്യം ജനങ്ങൾക്കു ചൊല്ലിക്കൊടുക്കുന്നു)

അത്യുന്നതങ്ങളിൽ ദൈവത്തിനു സ്തുതി  
ഭൂമിയിൽ സമാധാനം  
മനുഷ്യർക്കു നല്ല ശരണം

‘അത്യുന്നതങ്ങളിൽ സ്വർഗ്ഗീയ മാലാഖമാർ...’ എന്ന മാലാഖ മാരുടെ സ്തുതിപ്പ് ചൊല്ലിക്കൊണ്ട് കാർമ്മികനും ശുശ്രൂഷകരും രണ്ടു പ്രാവശ്യം പടിഞ്ഞാറുനിന്ന് തെക്കുവശത്തുകൂടെയും ഒരു പ്രാവശ്യം വടക്കു വശത്തുകൂടെയും അഗ്നിപ്രദക്ഷിണം വയ്ക്കുകയും കുന്തുരൂക്കം അഗ്നിയിൽ ഇടുകയും ചെയ്യുന്നു. തുടർന്ന് വിശ്വാസികൾ ഓരോരുത്തരായി വന്ന് കുന്തുരൂക്കം അഗ്നിയിൽ ഇട്ടതിനുശേഷം സമ്പ്രമാനത്ത് നിൽക്കുന്നു.

## മാലാഖമാരുടെ സ്തുതി

അത്യുന്നതങ്ങളിൽ സ്വർഗീയ മാലാഖമാരും പ്രധാന മാലാഖമാരും സ്തുതിക്കുന്നതുപോലെ, ബലഹീനരും, മൺമയരുമായ ഞങ്ങളും ഇപ്രകാരം പറഞ്ഞുകൊണ്ട് സ്തുതിക്കുന്നു. എല്ലാ കാലത്തും എല്ലാ സമയത്തും ഉയരങ്ങളിൽ ദൈവത്തിന് സ്തുതിയും, ഭൂമിയിൽ സമാധാനവും, ശാന്തിയും മനുഷ്യമക്കൾക്ക് നല്ല പ്രത്യാശയും ഉണ്ടായിരിക്കട്ടെ.

ഞങ്ങൾ നിന്നെ സ്തുതിക്കുകയും വാഴ്ത്തുകയും വന്ദിക്കുകയും ചെയ്യുന്നു. സ്തുതിയുടെ കീർത്തനങ്ങൾ നിനക്ക് ഞങ്ങൾ ആലപിക്കുകയും ചെയ്യുന്നു.

സർവ്വശക്തിയുള്ള പിതാവായ ദൈവവും സ്വർഗീയ രാജാവും സ്രഷ്ടാവുമായ കർത്താവേ, നിന്നെയും, യേശുമിശിഹായായ ഏകപുത്രനായിരിക്കുന്ന ദൈവമായ കർത്താവേ നിന്നെയും, പരിശുദ്ധ റൂഹായോടുകൂടെ, നിന്റെ മഹത്വത്തിന്റെ വലിപ്പം നിമിത്തം ഞങ്ങൾ സ്തോത്രം ചെയ്യുന്നു.

പിതാവിന്റെ പുത്രനും, വചനവും, ലോകത്തിന്റെ പാപത്തെ വഹിച്ചവനും വഹിക്കുന്നവനുമായ ദൈവകുഞ്ഞാടായിരിക്കുന്ന ദൈവമായ കർത്താവേ, ഞങ്ങളോട് കരുണയുണ്ടാകണമേ.

ലോകത്തിന്റെ പാപത്തെ വഹിച്ചവനും വഹിക്കുന്നവനുമേ, നിന്റെ ചെവി ചായിച്ച് ഞങ്ങളുടെ അപേക്ഷ കൈക്കൊള്ളണമേ.

തന്റെ പിതാവിന്റെ വലത്തുഭാഗത്ത് മഹത്വത്തോടെയിരിക്കുന്നവനേ, ദയതോന്നി ഞങ്ങളോട് കരുണ ചെയ്യണമേ.

എന്തെന്നാൽ നീ മാത്രം പരിശുദ്ധനാകുന്നു. പരിശുദ്ധ റൂഹായോടുകൂടെ യേശുമിശിഹായായ നീ മാത്രം കർത്താവുമാകുന്നു. പിതാവായ ദൈവത്തിന് മഹത്വം. ആമ്മീൻ.

എല്ലാകാലത്തും എല്ലാസമയത്തും ഞങ്ങളുടെ ജീവിത കാലം മുഴുവനും നിന്നെ വാഴ്ത്തുകയും എന്നേക്കും വാഴ്ത്തപ്പെട്ടതും നിത്യത്വമുള്ളതുമായ നിന്റെ പരിശുദ്ധ തിരുനാമത്തെ ഞങ്ങൾ സ്തുതിക്കുകയും ചെയ്യുന്നു.

ഞങ്ങളുടെ പിതാക്കന്മാരുടെ ദൈവമായ സർവ്വശക്തിയുള്ള കർത്താവേ, നീ വാഴ്ത്തപ്പെട്ടവനാകുന്നു. നിന്റെ തിരുനാമം സ്തുതിക്കപ്പെട്ടതും എന്നേക്കും സ്തുതികളാൽ പ്രബലപ്പെട്ടതുമാകുന്നു.

സ്തുതി നിനക്ക് യോഗ്യമാകുന്നു. മഹത്വം നിനക്കു യുക്തമാകുന്നു. സകലത്തിന്റെയും ദൈവവും സത്യത്തിന്റെ പിതാവുമായവനേ, നിനക്കും ഏകപുത്രനും ജീവനുള്ള പരിശുദ്ധ റൂഹായ്ക്കും പുകഴ്ച ചേർച്ചയാകുന്നു. അത് ഇപ്പോഴും എല്ലാ സമയത്തും എന്നേക്കും, ആമ്മീൻ.

(സുവിശേഷവായന തുടരുന്നു.)

**കർമ്മി :** മോറാനേശുമിശിഹാ...

**ജനം :** നിന്റെ അനുഗ്രഹങ്ങളുടെ വാതിൽ ഞങ്ങളുടെ നേരെ അടയ്ക്കരുതേ. കർത്താവേ, ഞങ്ങൾ പാപികളാകുന്നു എന്ന് ഞങ്ങൾ ഏറ്റുപറയുന്നു. ഞങ്ങളോട് കരുണയുണ്ടാകണമേ. കർത്താവേ, നിന്റെ മരണത്താൽ ഞങ്ങളുടെ മരണം മാഞ്ഞുപോകുവാനായി നിന്റെ സ്നേഹം നിന്റെ ഇടത്തിൽനിന്നു ഞങ്ങളുടെ അടുക്കലേക്ക് നിന്നെ

ഇറക്കിക്കൊണ്ടു വന്നു. ഞങ്ങളോടു കരുണ ചെയ്യണമേ.  
ആമ്മീൻ

തുടർന്ന് പള്ളിക്കുചുറ്റുമുള്ള പ്രദക്ഷിണം പൂർത്തിയാക്കി തെക്കേവാതിൽ  
വഴി അകത്ത് പ്രവേശിക്കുന്നു.

### മാനീസ

ഞാൻ യുദപുരേ ബേത്ലേമിൽ ചെന്നപ്പോൾ  
കന്യകയാ-മൊരുവളെ ഞാൻ കണ്ടു  
സ്തന്യവുമുണ്ണിയെയും-വ്രതമൊപ്പ-മേന്തുമിവൾ  
മാതാവും-കന്യകയും  
ഈശകൃപാ-പൂർണ്ണയുമാം

പെരുതാമത്സുതമൊ-നേകിയെന്നിക്ക-തിയൈര്യം  
അല്പം നിന്നിതുകേൾ-ക്കെന്നെന്നോ-ടോതിയവൻ  
ദാവീദിൻ മകളാം-മറിയാമിൻ-പ്രിയനാകും  
ആത്മജനായുള്ള-വാത്സല്യ-പൂർണ്ണമതാം

താലോല-ഗീതത്തിൽ  
സുന്ദരമാം-നാദത്തെ.

സു-നു തന്റെ-രഹസ്യങ്ങൾ നിഴലിക്കും  
ക-ന്യക തന്നെ-ഏശായാ-കണ്ടിടുക  
അവൾതന്നങ്കതലേ-ശയിച്ചിടു-ന്നമ്മനുവേൽ  
ചെറുപൈതൽ-തുല്യമവൻ  
പാൽനുകരു-ന്നവളീനും

വന്നു നിരീക്ഷിച്ചാ-മോദത്താൽ-ഏശായാ  
വാഴ്ത്തിടു നീ നിന്നോ--ടൊന്നിച്ചാ-നന്ദിപ്പാൻ  
ദർശകരെയഖിലം-ആഹ്വാനം-ചെയ്തിടുക

വന്നവനോ-നിറവേറ്റി  
ദർശക ദൃ-ഷ്ടാന്തങ്ങൾ

**മദ്റോശൊ**

തലമുറകൾ-തോറും-ജനനപ്പെരുന്നാൾ  
ആഹ്ലാദപൂർവ്വം ഘോഷിക്കുന്നു.

ഇപ്പെരുന്നാൾ ദിനമോ അനുഗ്രഹീതം  
ഇന്നാദ്യജാതൻ ജാതം ചെയ്തു

ഞങ്ങളെ വിട്ടുകലെ-പോയൊരു തിരുനാൾ  
സന്ദർശിച്ചീടു-ന്നൻപാൽ-വീണ്ടും

ദിനമിതു തൻ-വരവിൽ-നിന്നോടുപമം  
ഇദ്ദിവസം-മനുജ-നപരി-ത്യാജം

ദീർഘനിശാ-ഘട്ടം-ധനുമാ-സത്തിൽ  
അതിരില്ലാ-പ്പകലോ-നുദയം ചെയ്തു

സൃഷ്ടികൾ മാഴ്കീടും-ശിശിരം തന്നിൽ  
ആഹ്ലാദപ്രദമാം-പ്രഭയാ-ഗതമായ്

ഇടയന്മാ-രല്ലാ-താരാ-ണോർത്താൽ  
ആടുകൾ തൻ-പ്രജയെ-കാണോരാദ്യം?

സത്യകുഞ്ഞാടിൻ അവതാ-രവാർത്ത  
അജപാല-ർ പക്കൽ-വിരവോടെത്തി

രാജാക്കന്മാർ തൻ-കാലം പോയി  
തൽത്തിരുന്നാ-ളുകളും-സ്മൃതിയും മാഞ്ഞു

തലമുറകൾ വന്നും പോയും നില്ക്കും  
തിരുനാളിൻ-കോയ്മ-നിന്റേ-തല്ലോ

പാപികളിൽ-കൃപയുണ്ടായോരീ നാൾ  
ഇവരേന്തും വലുതാം കടവും നീങ്ങി



നിൻദിവസം മഹിതം അതിനെ ഞങ്ങൾ  
 ലഘുവാക്കീടില്ല, പിഴ നീക്കണമെ  
 മൗനമെഴും ശിശുവെ മറിയാം പേരി  
 അവനിലട-ങ്ങുന്നു-ഭാഷകളെല്ലാം  
 സൃഷ്ടിക്കും ശക്തി പേറുന്നോനെ  
 നീതിജ്ഞൻ താതൻ യൗസേപ്പേന്തി  
 ഇപ്പൊരുന്നാൾ നിധിയിൻ നിക്ഷേപത്താൽ  
 ഐശ്വര്യം നേടി-പെരുന്നാ-ളെല്ലാം  
 പാപികൾ തൻ-പേർക്കായ് കൃപതുകട്ടെ  
 ഇപ്പൊരുന്നാളെന്നും സർവ്വോൽകൃഷ്ടം  
 ഇദ്ദിവസം രക്ഷാചക്ഷകം-പേറും  
 മുന്തിരിവ-ല്ലരിതൻ-നവമാം-കുലയും  
 വിത്തുകൾ ഭൂ-ഗോപ്യം-വാഴും-മാസേ  
 ഉദരേനി-ന്നുളവായ്-ജീവൻ കതിരും.

**സ്തീബാ ആഘോഷം**



# യൽദാ കുർബാന ഗാനങ്ങൾ

ഏവൻഗേലിയോനു ശേഷം  
(കുക്കോയൊ)

ജീവാഹാരം ഞാൻതന്നെ നാഥൻതാൻ ചൊല്ലി  
ഉയരേണിനായ് ഞാൻ വന്നു രക്ഷിപ്പാൻ ലോകം  
അയച്ചുതാതൻ വചനമതാം എന്നെ  
കർഷകനെപ്പോൽ ഗബ്രിയേൽ വിതച്ചു  
സൽഭൂമറിയാം ഗർഭേ ഞാൻ റൂഹായാൽ ജാതനായ്  
ദൂതന്മാരവർ ചെയ്യുംപോൽ, ആചാര്യർ കൈകളിൽ  
ഹാലേലുയ്യാ...ഘോഷിക്കുന്നെന്നെ,

## മറയിടുമ്പോൾ

(‘അൻപുടയോനെ’ എന്ന രീതി)

താതൻ തൻ വചനം ദൈവം	ഹാ-ഉ-ഹാ
ആശ്ചര്യം ഭൂമൗ വന്നു	കുറിയേലായിസ്സോൻ
ഇടയന്മാർക്കായ് സദാർത്ത	ഹാ-ഉ-ഹാ
സ്വർഗീയ പ്രഭയും നൽകി	കുറിയേലായിസ്സോൻ
ദൈവപുത്രൻ പുൽക്കൂട്ടിൽ	ഹാ-ഉ-ഹാ
ചുറ്റി കീറ്റുശീലയാൽ	കുറിയേലായിസ്സോൻ
മ്ഗുശേന്മാർക്കീ സുവിശേഷം	ഹാ-ഉ-ഹാ
നക്ഷത്രം നൽകി സ്തോത്രം	കുറിയേലായിസ്സോൻ
നേർച്ചകാഴ്ചകളോടെയവർ	ഹാ-ഉ-ഹാ
ബേൽഹേമിൽ വന്നെത്തി	കുറിയേലായിസ്സോൻ

ദാവീദിൻ മകളാം തന്റെ	ഹാ-ഉ-ഹാ
താലോലപ്പാട്ടു കേട്ടു	കുറിയേലായിസ്സോൻ
വാനവസേനകൾ വർഗ്ഗങ്ങൾ	ഹാ-ഉ-ഹാ
ഇറങ്ങുന്നു കയറീടുന്നു	കുറിയേലായിസ്സോൻ
സ്തോത്രം ദൈവപുത്രനായ്	ഹാ-ഉ-ഹാ
ഘോഷിക്കുന്നുയരത്തികൽ	കുറിയേലായിസ്സോൻ
സ്തോത്രം മേൽ മേൽ ഉയരത്തിൽ	ഹാ-ഉ-ഹാ
ഭൂതനിൽ ശ്ലോമോ ശൈനൊ	കുറിയേലായിസ്സോൻ
മനുഷ്യർക്കെല്ലാം നൽശരണം	ഹാ-ഉ-ഹാ
സ്തോത്രം നാമനെന്നേക്കും	കുറിയേലായിസ്സോൻ.

### വി. കുർബാന കൊടുക്കുമ്പോൾ

(ഓസലി-ഓസലി എന്ന രീതി)

ജനനത്തിനായ് വന്നോൻ മിശിഹാ  
 ജനനാൽ സഭയെ വീണ്ടോൻ സ്തുത്യൻ  
 സ്തുതിചെയ്തു ഞങ്ങൾ പുകഴ്ത്തുന്നു നിന്നെ  
 മറിയാം സുതനെ, സ്തുതിയങ്ങേക്കായ്

ഇന്നേദിവസം ജനിയാർന്നു തനയൻ  
 തിന്മയിൽ നിന്നും വീണ്ടാനിവരെ

സ്തുതി ചെയ്തു...

ഇന്നേ ദിവസം കന്യക പെറ്റാൾ  
 ആമോസു തനയൻ മുൻ ചൊന്നതുപോൽ

സ്തുതി ചെയ്തു...

സ്തുതി ചെയ്തു ചൊല്ലാം നാഥാ സ്തുതിതേ!  
 നിൻജനനത്തിൻ ദിവസം സ്തുതിതേ  
 സ്തുതി ചെയ്തു...

ഇന്നേ ദിവസം പ്രഭയാഗതമായ്  
 ബർക്യാതനയൻ പ്രവചിച്ചതുപോൽ  
 സ്തുതി ചെയ്തു...

ഇന്നേ ദിവസം സ്തുതി പാടുന്നു  
 വിണ്ണവരതു പോൽ മഞ്ചയരിവരും.  
 സ്തുതി ചെയ്തു...

**ഹുത്തോമൊ**

(“ദൈവമുയർത്തു മഹത്വത്തോട്” എന്ന രീതി)

സ്വർഗ്ഗം ഭൂമിജവാസികളും സൃഷ്ടിയുമെല്ലാം  
 മിശിഹായെ സ്തുതി പാടുന്നു  
 നിത്യാത്മാവാം അദ്യശ്യൻ മിശിഹാ ജനനം മൂലം  
 മോദിപ്പിച്ചെല്ലാരേയും.

**വേറൊന്ന്**

(തുബൈക് അഹറാസ്...രീതി)

1. ബേതലഹേമേ! സൗഭാഗ്യവതി-നീ  
 ജാതനതായി ഈശൻ നിന്നിൽ
2. തൃക്കൽ ഗൃഹയേ! സൗഭാഗ്യവതി-നീ  
 പിറന്നാൻ നിന്നിൽ ദൈവസുന്ദര-

3. തിരുപുൽക്കുടേ! സൗഭാഗ്യവതി-നീ  
വിശ്രമമേറ്റു ദൈവം നിന്നിൽ
4. ഭാഗ്യപൂർണ്ണൻ നാൽക്കാലികളെ! ഹാ!  
ഈശൻ മുൻപിൽ നിന്നോർ നിങ്ങൾ
5. ഓ മറിയാമേ! നന്മനിറഞ്ഞൊ-ളേ  
ദൈവാത്മജനെ പാലിച്ചു നീ
6. ഭാഗ്യവാനാം മാർ യൗസേപ്പേ! നീ  
താലോലിച്ചു ദൈവാത്മജനെ
7. ഭാഗ്യപൂർണ്ണൻ ദൂതന്മാരെ-ഓ!  
രാജനെ നിങ്ങൾ പുജിക്കുന്നു!
8. ഭാഗ്യവാനാരാട്ടിടയന്മാ-രേ!  
നാഥനെ നിങ്ങൾ സന്ദർശിച്ചു
9. ബലിപീഠമേ! സൗഭാഗ്യവതി-നീ  
ദൈവം നിന്നിൽ പാർക്കുന്നല്ലോ.
10. സ്നേഹാരുപൻ യേശുമിശിഹാ!-നീ  
പാതകികൾക്കായ് വന്നോൻ നാഥാ
11. സ്തോത്രം സ്തോത്രം നിത്യസ്തോത്രം-തേ  
അർപ്പിക്കുന്നു ഇന്നീയടിയാർ

